



UNIVERSAL  
LIBRARY

OU\_198943

UNIVERSAL  
LIBRARY

# ನ ಳ ಪಾ ಕ

(ನಾಲ್ಕು ಏಕಾಂಕ ನಾಟಕಗಳು)



ಲೇಖಕರು :



“ಶ್ರೀನತ್ಸ”



ಎಚ್. ಎನ್. ರಾವ್ ಬ್ರದರ್ಸ್

ಚಿಕ್ಕವೇಟೆ, ಬೆಂಗಳೂರು.

**KANNADA BOOK DEI**

ಕನ್ನಡ ಬುಕ್ ಡೆಪೊ

ಮೊ ಪ ಲ ನೆ ಮು ದ್ರ ಣ

೧೯೪೭

[ಎಲ್ಲಾ ಹಕ್ಕುಗಳನ್ನೂ ಕಾದಿರಿಸಲಾಗಿದೆ.]

ಮು ದ್ರ ಕ ರು

ವಿ. ರಾಮಕೃಷ್ಣ, ರಾಮಕೃಷ್ಣ ಅಂಡ್ ಕೋ.,  
ಕೋಟಿ, ಬೆಂಗಳೂರು ನಗರ.

“ ಬಿ ಲ ಬಿ ಸಾ ಚ್ಚಿ ಯಾ ರ್ ”

## ಪಾತ್ರಗಳು


---

ಪುರುಷರು

ಬಾಲರೂಪಿರಾಮಪ್ರಿಯ ಪ್ರೀತಿ ರಾಮಾನುಜಾಚಾರ್ಯ  
ಜಾದವರು

ಸ್ತ್ರೀಯರು

ಮಮತಾಜ್ ಬೇಗಂ (ಬಿಬಿ ನಾಚ್ಚಿಯಾರ್)  
ನೂರ್ ಉನ್ನೀಸಾ  
ಭದ್ರ.



## ೧ “ ದೀಪಿ ಸಾಚ್ಚಯಾರ್ ”

ವ್ಯಕ್ತಿ:—೧

[ಯಮಗುಣರು ತಮ್ಮ ತಮ್ಮ ವ್ಯವಹಾರಕ್ಕೆ ಬಂದಿದ್ದು, ರಾಮಾನುಜಾಚಾರ್ಯರು, ನಿತ್ಯವೂ, ಸಮಯವೂ ಇರುವುದು, ಸ್ವಾಮಿಪೂಜಾರಿಯಿರುವ]

ರಾಮಾನುಜ :—ಆಹಾ ! ನಿನ್ನದೇ ಏನು ವ್ಯಕ್ತಿ ಇದೇನು ಕನಸೇ ?  
 (ಸುತ್ತಲೂ ನೋಡಿ) ಇಲ್ಲ, ಇಲ್ಲ, ಒಡೆ ಯದೂಗಿಯ ತಪ್ಪಲ್ಲ.  
 ನಾನು ಸ್ವಾಮಿನಾದ ತನ್ನ ಜಗದೀಶ್ವರನಾದೆ, ಆ ವ್ಯಕ್ತಿಯಲ್ಲಿ  
 ಯಾವ ?— ಸೂರರ ನಗರ-ರಾಜನ ವನ ಮಧ್ಯದಲ್ಲಿಯ ವನಸೂದರಿ  
 ಯೊಡನೆ ನನ್ನ ಸ್ವಾಮಿ. ಮಾಧವರು, ಎಂತಹ ಲೀಲೆಯಿದು.  
 ನಿನ್ನೊಡನೆ ವಿಹರಿಸಲು ಶ್ರೀನೇವಿ ಇರಲಿಲ್ಲವೇ. ಭೂದೇವಿ ಎಲ್ಲಿ  
 ನೋಡಳು--ಹದಿನಾರು, ಸಹಸ್ರ ಗೋಪಿಕಾಂಗನೆಯರೂ ನಿನ್ನನ್ನು  
 ತ್ಯಜಿಸಿದರೇ ? ಶ್ರೀ ಹರಿ, ಯಾವನ ತರುಣಿಯೊಡನೆ ವಿಹರಿಸಲು  
 ನಿನಗೆ ವನಸ್ಸು ಹೇಗೆ ಒಪ್ಪಿತು.....ಛೇ, ನಿನ್ನ ಮಹಿಮೆಯನ್ನು  
 ಅರಿಯದ ನಾನಂತಹ ಮೂರ್ಖ ವಿಶ್ವನ್ನಾಯಕನಾದ ನಿನಗೆ ಜಾತಿ  
 ಮಾತ್ಸರ್ಯವಿಲ್ಲ. ಆಕೆಯು ಅನ್ಯಮತೀಯಳಾದರೇನು ? ನೀನೊಲಿದ  
 ಮೇಲೆ ಆಕೆ ಲೋಕಮಾನ್ಯಳಾದಳು. ಆ ಭಾಗ್ಯವತಿಯ ಬಳಿಯಲ್ಲಿ  
 ನೀನಿರುವುದರಿಂದ ನಮ್ಮನ್ನೆಲ್ಲಾ ಮರೆತೆಯಾ ? ನಿನ್ನನ್ನು ಬಿಟ್ಟರೆ  
 ನಮಗಾರುಗತಿ-ಶ್ರೀಧರಾ ನಮ್ಮ ಮೇಲೆ ದಯಮಾಡಿ ಇಲ್ಲಿಗೆ ಬರ  
 ಲೊಲ್ಲೆಯಾ—

(ಗಗನವಾಣಿ)—ಭಕ್ತಾ, ರಾಮಾನುಜಾ, ನೀನೇ ದೆಹಲಿ ನಗರಕ್ಕೆ  
 ಬಂದು ನನ್ನನ್ನು ಕರೆತಂದರೆ, ನಿನ್ನೊಡನೆ ಬರಲು ಸಿದ್ಧನಿರುವೆನು.

ರಾಮಾನುಜ :—ಆಹಾ. ನಾನು ಧನ್ಯನಾದೆ. ಪರಮಾತ್ಮನನ್ನು ಅಪ್ಪಣೆ  
 ಯಂತೆ ಈಗಲೇ ದೆಹಲಿಗೆ ಬರುವೆನು. ಬಾಡಪಹನನ್ನು ಒಪ್ಪಿಸಿ

ಮರಳಿ ನಿನ್ನನ್ನು ಇಲ್ಲಿಗೆ ಕರೆತರುವೆನು. ಜೈ ಯದುಗಿರಿನಿಲಯಾ,  
ಶ್ರೀ ರಾಮಪ್ರಿಯಾ-ಜೈ-

(ಹೊರಡುವನು)

ದೃಶ್ಯ:-೨

(ಕೆಲವು ದಿನಗಳ ನಂತರ)

[ದೇಹಲಿಯಲ್ಲಿ ರಾಜಕುಮಾರಿಯ ಅಂತಃಪುರ ; ಷಹಜಾದಿ ಕುಳಿತು ಚಿಂತಿಸುತ್ತಿದ್ದಾಳೆ]

**ಷಹಜಾದಿ ಮನ್ತಾಜ್ :-**ಆಹಾ, ಎಂತಹ ಸುಂದರ ನನ್ನ ಚಲುವ—  
ನನ್ನೊಡನೆ ಎಷ್ಟು ಸರಸವಾಗಿ ಮಾತನಾಡುವನು ; ಆ ಕೊಳಲನ್ನು  
ಎಷ್ಟು ಮನೋಹರವಾಗಿ ನುಡಿಸುವನು. ಆ ನಾಡವನ್ನು ಕೇಳಿದರೆ  
ನನ್ನ ದೇಹವೇ ಮರೆಯುತ್ತದೆ. ಮನಸ್ಸು ಗಾಳಿಯಂತೆ ನಲಿಯು  
ತ್ತದೆ. ನಾನು ಯವನ ಸ್ತ್ರೀ ; ಆತನು ಹಿಂದುಗಳ ದೈವ—ಆದರೂ  
ಆತನ ಬಳಿಯಲ್ಲಿದ್ದರೆ ನನಗೆ ಅತ್ಯಂತ ಸುಖವಾಗುತ್ತದೆ. ಜಾತಿಗೆ  
ಭೇದವಿದ್ದರೂ ಪ್ರೀತಿಗೆ ಭೇದವಿಲ್ಲವಷ್ಟೆ. ಕಳೆದ ರಾತ್ರಿ ಕನಸಿನಲ್ಲಿ  
ನನ್ನ ಬಳಿಗೆ ಬಂದನು. ಪ್ರತ್ಯಕ್ಷವಾಗಿ ನೋಡಬೇಕೆಂದು ಬಯಸಲು,  
ಇಂದು ಯಮುನಾ ತಟಕ್ಕೆ ಅಲಂಕೃತಳಾಗಿ ಬಂದರೆ ದರ್ಶನಕೊಡುವೆ  
ನೆಂದನು. ಆತನು ಹೇಳಿದಂತೆ ನನ್ನನ್ನು ಅಲಂಕರಿಸುವ ಚತುರೆ  
ಯಾರು ? ಇರಲಿ—ನಮ್ಮ ಮಂತ್ರಿಕುವರಿಯಾದ ಭದ್ರೆಯನ್ನು  
ಕೇಳುವೆನು.

**ನೂರ್ ಉನ್ನೀಸ್ :-**(ಪ್ರವೇಶಿಸಿ) ಬೀಬೀ ಸಾಹೇಬಾ, ಅಲಂಕಾರಕ್ಕೆ  
ವೇಳೆಯಾಯಿತು. ಸಾಮಗ್ರಿಗಳು ಸಿದ್ಧವಾಗಿವೆ.

**ಷಹಜಾದಿ :-**(ಉತ್ಸಾಹದಿಂದ) ಯಾರು ! ನೂರ್ ಉನ್ನೀಸ್ ! ಯಾವಾಗ  
ಬಂದಿಯೇ ? ನಾನು ಬಯಸುವಂತೆ ನನ್ನನ್ನು ಅಲಂಕರಿಸುವೆಯಾ ?

**ನೂರ್ :-**ಲೋಕ ಮೋಹಿನಿಯಾದ ನಿಮ್ಮನ್ನು ಅಲಂಕರಿಸಬೇಕೇ,  
ಸಾಹೇಬಾ ? ಮೊದಲೇ ಅನುಪಮ ಲಾವಣ್ಯ ; ಇನ್ನು ಈ ವಸಾ ಭ



ಶಣಗಲಿಂದ ಅಲಂಕರಿಸಿದರೆ ಕೇಳಬೇಕೇ :—ಇಲ್ಲಿ ನೋಡಿ, ಪರ್ಷಿಯಾ ದೇಶದ ಸುಲ್ತಾನರು ಪ್ರೇಯಸಿಗಾಗಿ ಕಳುಹಿಸಿರುವ ಈ ಅಲಂಕಾರವನ್ನು—

ಷಹಜಾದಿ :—(ಕೋಪದಿಂದ) ಯಾರೇ ಪ್ರೇಯಸಿ ? ಯಾವ ಸುಲ್ತಾನನೇ ಇದನ್ನು ಕಳುಹಿಸಿದವನು ? ದೇವದೇವನ ಪ್ರಿಯಕರಳಾದ ನನ್ನನ್ನು ವರಿಸುವ ಧೈರ್ಯ ಉಳ್ಳ ಸುಲ್ತಾನರಾರೆ ? ನನ್ನ ಚಲುವನಲ್ಲದೆ ಅನ್ಯರ ಸಹವಾಸವೇ ಬೇಡ.

ನೂರ್ :—ಕುಮಾರಿ, ಇಷ್ಟು ಕೋಪವೇಕೆ. ಬಾದಷಹರೇ ಈ ಉಡುಪನ್ನು ನಿಮ್ಮ ಬಳಿಗೆ ಕಳುಹಿಸಬೇಕೆಂದರು. ಆದ್ದರಿಂದ ತಂದೆನು. ನನ್ನನ್ನು ಕ್ಷಮಿಸಿ. ಆದರೆ.....

ಷಹಜಾದಿ :—ಆದರೇನು ? ಅರ್ಧದಲ್ಲೇ ಏಕೆ ನಿಲ್ಲಿಸಿದೆ ?

ನೂರ್ :—ತಾಯಿ, ಎಷ್ಟು ದಿನ ತಮ್ಮ ಈ ಹೆಟ. ಇಂದಲ್ಲ ನಾಳೆಯೂ ದರೂ ನಿಮ್ಮ ವಿವಾಹವು ಓರ್ವ ಸುಲ್ತಾನನೊಡನೆ ನಡೆಯಲೇಬೇಕು.

ಷಹಜಾದಿ :—ನಡೆಯಲೇಬೇಕು ! ಖಂಡಿತವಾಗಿ ನಡೆಯಲು ಸಾಧ್ಯವಿಲ್ಲ. ನನ್ನ ಚಲುವನು, ಪ್ರಿಯೆಯಾದ ನನ್ನನ್ನು ಎಂದಿಗೂ ಕೈಬಿಡನು ; ಅನ್ಯರಿಗೆ ವಶಪಡಿಸನು.

ನೂರ್ :—ಜೀವಿ ಸಾಹೇಬಾ, ಆ ವಿಗ್ರಹವನ್ನು ನಿಮ್ಮ ಪ್ರಿಯಕರನೆಂದು ಹೇಳುವ ನಿಮ್ಮ ಹುಚ್ಚಿಗೆ ಏನೆಂದು ಹೇಳಲಿ ಪರ್ಷಿಯಾ ಚಕ್ರವರ್ತಿ ನಿಯಾಗುವ ತಮಗೆ ಈ ಬೊಂಬೆಯ ಆಸೆಯೇಕೆ ? (ಭದ್ರೆ ಬರುವಳು)

ಷಹಜಾದಿ :—ವಿಗ್ರಹ-ಅವಿವೇಕಿಯಾದ ನನ್ನ ಕಣ್ಣಿಗೆ ಬೊಂಬೆ ಇರಬಹುದು. ಆದರೆ ಪ್ರೀತಿಯಿಂದ ನೋಡುವ ನನಗೆ, ನನ್ನ ಚಲುವನು ಸುಂದರನಾಪ ಯುವಕ—ಭದ್ರಾ, ನೀನು ಹೇಳಿ, ಚಲುವನು ಸುಂದರನಲ್ಲವೇನೇ ?

ಭದ್ರಾ :—ರಾಜಕುಮಾರಿ, ನಮ್ಮ ದೇವದೇವನಲ್ಲಿ ನಿಮಗಿರುವ ಪ್ರೀತಿಯನ್ನು ನೋಡಿದರೆ ನಮಗೇ ಅಶ್ಚರ್ಯವಾಗುತ್ತದೆ. ಆದರೆ ತಾವು ಹೇಳಿದಂತೆ ಆತನು ಅತಿ ಮನೋಹರನು — ನಂಬಿದವರನ್ನು ರಕ್ಷಿಸುವ ಮಹಾ ಕರುಣಾಮಯನು.

ನೂರ್:—ಸಾಕು. ಸಾಕು ಇಂತಹ ಕಟ್ಟು ಕಥೆಗಳನ್ನು ಕೇಳಿಯೇ ನಮ್ಮ ರಾಜಕುಮಾರಿ ಹೀಗಾದುದು.

ಷಹಜಾದಿ:—ನೂರ್ ಉನ್ನೀಸಾ. ಇದು ಕಟ್ಟುಕಥೆಯಲ್ಲ. ಸತ್ಯ. ರಾತ್ರಿ ನನ್ನ ಸ್ವಪ್ನದಲ್ಲೆ ಬಂದು, ನನ್ನನ್ನು ಯಮುನಾತಟಕ್ಕೆ ವಿಹಾರಕ್ಕಾಗಿ ಕರೆದಿರುವನು. ಇದಕ್ಕಿಂತ ಸತ್ಯವಿದೆಯೇ !

ನೂರ್:—ಸತ್ಯವಲ್ಲ, ತಾವು ಹೇಳಿದಂತೆ ಸ್ವಪ್ನ.

ಷಹಜಾದಿ:—ಭದ್ರ. ಅವಳ ಮಾತಿಗೇನು, ನೀನು, ನಾನು ಹೇಳುವಂತೆ ಅಲಂಕರಿಸುವೆಯಾ ? ಹಾಗೆ ತೃಂಗರಿಸಿಕೊಂಡು, ಯಮುನಾತಟಕ್ಕೆ ಹೋದರೆ, ನನ್ನ ಚಲುವನು ಪ್ರತ್ಯಕ್ಷನಾಗಿ ನನ್ನೊಡನೆ ನಲಿಯುವ ನಂತೆ.

ಭದ್ರ:—ಆಗಲಿ ತಾಯಿ ತಮ್ಮ ಅವಸ್ಥೆ.

ನೂರ್:—(ಸ್ವಗತ) ನಡೆಯಲಿ, ಈ ಹುಚ್ಚು ಎಲ್ಲೆಯವರೆಗೆ ನಡೆಯುವುದೋ ?

ಷಹಜಾದಿ:—ಭದ್ರ, ನನಗೆ ಹೆರಳುಹಾಕು, ಮಲ್ಲಿಗೆದಂಡೆಯನ್ನು ಮುಡಿಸು-ಎಳೆ ಹಸುರಿನ ಬಣ್ಣದ ಸೀರೆಯನ್ನು ಹಿಂದೂ ರಮಣಿಯರ ರೀತಿಯಂತೆ ಉಡಿಸು ; ಗಿಳಿ ಹಸುರಿನ ಕಂಚುಕವನ್ನು ತೊಡಿಸು-ನಡುವಿಗೆ ಒಡ್ಡಾಣ, ಕಾಲಲ್ಲಿ ಬಂಗಾರದ ಕಾಲ್ಪರ, ಕೈಗೆ ಕಂಕಣ, ಕೊರಳಿಗೆ ಏಕಾವಳಿ-ಹಣೆಗೆ ಕಸ್ತೂರಿಯ ಬಟ್ಟಿನಿಡು-ನಂತರ ಗುಲಾಬಿ ಬಣ್ಣದ ಜರದ ಮೇಲ್ಮುತಗನ್ನು ಹಾಕು-ಆ ಮೇಲೆ ಯಮುನೆಯ ಬಳಿಗೆ ಹೋಗೋಣ.

ಭದ್ರ:—ಆಗಲಿ ತಾಯಿ.

(ತೆರೆ ಬೀಳುವುದು)

ದೃಶ್ಯ:—೩

(ದಹಲಿ ಸುಲ್ತಾನನ ಅಂತಃಗೃಹ)

[ರಾಮಾನುಜಾಚಾರ್ಯರೂ, ಬಾದಷಹನೂ ಮಾತನಾಡುತ್ತಿರುವರು]

ಬಾದಷಹ:—ಅಯ್ಯಾ ನಮ್ಮ ಭಂಡಾರವನ್ನೆಲ್ಲಾ ಹುಡುಕಿಸಿದರೂ, ನಿನಗೆ ಬೇಕಾದ ಮೂರ್ತಿಯಿಲ್ಲವೆಂದ ಮೇಲೆ, ಅದು ನಮ್ಮ ಬಳಿಯಿಲ್ಲ. ನೀನು ಹೊರಡಬೇಕಾಗುವುದು.

**ರಾಮಾನುಜ:**—ರಾಜ, ನಿಮ್ಮ ಬಳಿಯಲ್ಲಿಯೇ ಇರುವೆನೆಂದು ನನ್ನ ಸ್ವಾಮಿಯು ಸ್ಪಷ್ಟದಲ್ಲಿ ಹೇಳಿರುವನು. ಆದ್ದರಿಂದ ನಿಮ್ಮ ಅರಮನೆಯನ್ನೆಲ್ಲಾ ಹುಡುಕಿಸಬೇಕೆಂದು ಬೇಡುತ್ತೇನೆ.

**ಬಾದಷಹ:**—ನೀನು ಮೂರ್ಖನಿರುವೆ. ಸ್ಪಷ್ಟದಲ್ಲಿ ಕಂಡುಬಂದ ಸತ್ಯವೆಂದು ಭಾವಿಸುವ ಅತಿ ಮೂರ್ಖನೇ ನೀನು.

**ರಾಮಾನುಜ:**—ಕ್ಷಮಿಸುರಾಜೇಂದ್ರ. ನಾನು ಸುಳ್ಳಾಡುವನಲ್ಲ. ನನ್ನ ಸ್ವಾಮಿಯು, ತಮ್ಮ ಪ್ರಿಯಕುಮಾರಿಯ ಕೇಳಿಗೃಹದಲ್ಲಿರುವನು.

**ಬಾದಷಹ:**—ಬ್ರಾಹ್ಮಣಾ, ಎಚ್ಚರಿಕೆಯಿಂದ ಮಾತನಾಡು. ಅಂತಃಪುರದ ಗೌರವಕ್ಕೆ ಚ್ಯುತಿ ಬಂದರೆ ತಕ್ಕ ಶಿಕ್ಷೆಯಾದೀತು. ರಾಜಕುಮಾರಿಗೆ ನಿನ್ನ ಮೂರ್ಖತೆಯಿಂದ ಏನು ಪ್ರಯೋಜನ.

**ರಾಮಾನುಜ:**—ಹಾಗಲ್ಲ ರಾಜ, ತಮ್ಮ ಕುಮಾರಿಯು, ಸತ್ಯವಾಗಿ ನನ್ನ ಸ್ವಾಮಿಯ ಮನ ಒಲಿಸಿರುವಳು. ಆತನು ಆಕೆಯ ಬಳಿಯಲ್ಲಿಯೇ ಇರುವನು ಇದು ಸುಳ್ಳಾದರೆ ತಮಗೆ ತೋಚಿದ ಶಿಕ್ಷೆಗೆ ಸಿದ್ಧನಿರುವೆನು.

**ಬಾದಷಹ:**—ಹಾಗಾದರೆ ಈಗಲೇ ಪರೀಕ್ಷಿಸುವೆನು. ನಡೆ, ಅಂತಃಪುರಕ್ಕೆ ಹೋಗೋಣ.

(ಹೊರಡುವರು) .

**ದೃಶ್ಯ:—೪**

[ಷಹಜಾದಿಯ ಅಂತಃಪುರ. ಭವ್ರಿಯು ಮಮತಾಜಬೇಗಂಗಳನ್ನು ಹಿಂದೂರಸುಣಿಯರ ರೀತಿ ಅಲಂಕರಿಸಿದ್ದಾಳೆ.]

**ಭವ್ರ:**—ಆಹಾ, ತಾವು ಸತ್ಯವಾಗಿ ಧನ್ಯರು ತಾಯಿ. ಈ ಅಲಂಕಾರವು ನನ್ನ ಸ್ವಾಮಿಗೆ ಅತ್ಯಂತ ಪ್ರಿಯಕರವಾದುದು. ದೇವದೇವನ ಪ್ರಿಯಳಾದ ರಾಧೆಯ ಅಲಂಕಾರವೇ ಇದು. ಅಲ್ಲದೆ ಭುವನ ಸುಂದರಿಯಾದ ತಾವು ಈ ಉಡುಪನ್ನು ಧರಿಸಿದ ಮೇಲೆ, ಪ್ರತ್ಯಕ್ಷ ರಾಧೆಯೇ ಎನಿಸಿದಿರಿ. ರಾಜಕುಮಾರಿ ಈ ಕನ್ನಡಿಯಲ್ಲಿ ನೋಡಿ ; ತಾವೆಂತಹ ಸುಂದರಿ ಎಂದು ತಿಳಿಯುವುದು.

**ಷಹಜಾದಿ:**—ಸಖೀ, ನನ್ನ ಚಲುವನು ಒಪ್ಪುವಂತಿದ್ದರೆ ಸಾಕು. ಚತುರೆ  
ಯಾದ ನಿನಗೆ ಏನು ಬಹುಮಾನ ಕೊಡಲೇ ?

**ಭದ್ರ :**—ಒಂದು ಕೋರಿಕೆಯಿದೆ. ನಡೆಸಿಕೊಟ್ಟರೆ ಅದೇ ಬಹುಮಾನ.

**ಷಹಜಾದಿ :**—ಏನದು, ಭದ್ರಾ.

**ಭದ್ರ :**—ದಯಮಾಡಿ ತಾವೂ ಆ ವಿಗ್ರಹವ ಬಳಿಯಲ್ಲಿ ಕುಳಿತರೆ ನಿಮ್ಮ  
ರೈರನ್ನು ಕಣ್ಣಾರೆ ನೋಡಿ, ರಾಧಾಕೃಷ್ಣರನ್ನೇ ಪುತ್ಯಕ್ಷನಾಗಿ  
ನೋಡಿದಂತೆ ಭಾವಿಸುವೆನು.

**ಷಹಜಾದಿ :**—ಆಗಬಹುದು. (ಹೋಗಿ ಕೂರುವಳು)

**ಭದ್ರ :**—ಧನ್ಯಳಾದೆ ತಾಯಿ. ನನ್ನ ಸ್ವಾಮಿಯನ್ನೂ, ಆತನ ಪ್ರಿಯಕರ  
ಳಾದ ತಮ್ಮನ್ನೂ ಕಂಡು ಧನ್ಯಳಾದೆ. ತಮಗೆ ದೃಷ್ಟಿಯಾಗದಂತೆ  
ಆರುತಿ ಮಾಡುವೆನು. ನಂತರ ಯಮುನಾತಟಕ್ಕೆ ಹೊರಡೋಣ.

(ಆರುತಿ ಮಾಡುತ್ತಾ) || ರಾಗ ||

ಜಗಪತಿ ಹರಿಗೇ | ನಿಗಮಗೋಚರಗೇ ||

ಖಗವಾಹನ ಲಕ್ಷ್ಮೀ | ರಮಣನಿಗೇ ||

ಸೊಗಸಿನ ದೆಹಲೀ ನಗರದಿ ನೆಲಸಿದ |

ನಗೆಮೊಗ ಚಲುವಗೆ | ಸುಗುಣಾನ್ವಿತಗೇ ||

ಮಿಗೆ ಮಮತಾಜಳಿಗೊಲಿದವಗೇ | ವ್ಯಗಧರ  
ಪ್ರಿಯಸಖ |

ನರಹರಿಗೇ ||೧|| ಆರುತಿಗೈವೆ | ಆರುತಿಗೈವೇ |

ನಾರಾಯಣಗೇ | ನಾರದಪ್ರಿಯ ಕರುಣಾಕರ

ಹರಿಗೇ ||

**ಷಹಜಾದಿ:**—ನೂರ್ ಉನ್ನೀಸಾ, ನೀನಿಲ್ಲಿಯೇ ಇಠು. ನನ್ನ ಚಲು  
ವನ ಮೂರ್ತಿಯ ಬಳಿಗೆ ಯಾರೂ ಬಾರದಂತೆ ನೋಡುವುದು ನಿನ್ನ  
ಕೆಲಸ.

**ನೂರ್:**—ಒಂದು ವೇಳೆ ಬಾದಷಹರೇ ಬಂದರೆ —

**ಷಹಜಾದಿ:**—ನನ್ನ ಕೊರಳಾಣೆಯೆಂದು ಹೇಳಿ ತಡೆಯಬೇಕು.  
ತಿಳಿಯಿತೇ ?

ನೂರ್:—ಅಪ್ಪಣೆ.

ಷಹಜಾದಿ:—ಭದ್ರ, ಇನ್ನು ನಾವು ಚಂದ್ರಿಕಾ ಮೋದಕ್ಕೆ ಹೋಗೋಣ.  
(ಎಂದು ಹೊರಡುವರು)

(ಬಾದಷಹ, ರಾಮಾನುಜರು ಪ್ರವೇಶಿಸುವರು ; ನೂರ್ ಉನ್ನೀಸಾ ಪಂದಿಸುವಳು)

ಬಾದಷಹ:—ನೂರ್ ಉನ್ನೀಸಾ, ಕುಮಾರಿ ಎಲ್ಲಿ ?

ನೂರ್:—ಜಹಪನಾ, ಅವರು ಯಮುನಾತಟದಲ್ಲಿರುವ, ಚಂದ್ರಿಕಾ ಮೋದ ಭವನಕ್ಕೆ ವಿಹಾರಕ್ಕೆ ಹೋಗಿರುವರು.

ಬಾದಷಹ:—(ಸ್ವಲ್ಪಕೆರಳಿ)ವಿಹಾರಕ್ಕೆ—ನನ್ನ ಅಪ್ಪಣೆಯಿಲ್ಲದೆ ! ಯಾರೊಡನೆ ಹೋಗಿರುವಳು.

ನೂರ್:—(ಬೆದರುತ್ತಾ) ಅಂದಾತ - ಅಂದಾತ -

ಬಾದಷಹ:—ಏಕೆ ಈ ಗಾಬರಿ ನೂರ್, ಸತ್ಯವನ್ನು ಹೇಳು ಇಲ್ಲದಿದ್ದರೆ ಕ್ರೂರ ಶಿಕ್ಷೆಯಾದೀತು.

ನೂರ್:—ಅಂದಾತಾ, ಅವರು ತಮ್ಮ ಪ್ರಿಯಕರರೊಡನೆ ವಿಹರಿಸಲು ಅಲ್ಲಿಗೆ ಹೋಗಿರುವರು — ಭದ್ರೆಯೂ ಜೊತೆಯಲ್ಲಿರುವಳು.

ಬಾದಷಹ:—(ಕೋಪದಿಂದ) ಪ್ರಿಯಕರ — ಆ ನೀಚನಾರು ಹೇಳು ನೂರ್. ರಾಜಕುಮಾರಿ ಇಷ್ಟು ಲಜ್ಜೆಗೆಟ್ಟಿರುವಳೇ !

ನೂರ್:—ಜಹಪನ ವ್ವಮಿಸಿ ; ಕುಮಾರಿಯವರ ಪ್ರಿಯಕರನೆಂದರೆ ಮಾನವನಲ್ಲ -- ಆಕೆಯ ಶಯನ ಗೃಹದಲ್ಲಿರುವ ಆ ಹಿಂದೂ ವಿಗ್ರಹ. ಆತನೇ ತನ್ನ ಪ್ರಿಯನೆಂದು ಆಕೆಗೆ ಭ್ರಾಂತಿ.

ಬಾದಷಹ:—(ಸ್ವಗತ) ಏನು ಈ ವಿಪರೀತ ! ಆ ವಿಗ್ರಹದಿಂದ ಅಂತಃಪುರದಲ್ಲಿ ಇಷ್ಟು ಅನಾಹುತ. ಆಗಲಿ -- ಈ ಬ್ರಾಹ್ಮಣನೊಡನೆ ಅದನ್ನು ಕಳಿಸಿದರೆ ನನ್ನ ಮಗಳ ಭ್ರಾಂತಿ ಪರಿಹಾರವಾಗಬಹುದು.  
(ಪ್ರಕಾಶ) ನೂರು - ಆ ವಿಗ್ರಹವೆಲ್ಲಿದೆ.

ನೂರ್:—ಕ್ಷಮಿಸಬೇಕು. ಕುಮಾರಿಯವರು, ಅದರಗೊಡವೆಗೆ ಯಾರೂ ಬಾರದಂತೆ ನೋಡಿಕೊಳ್ಳಲು ನನಗೆ ಅಪ್ಪಣೆ ಮಾಡಿದ್ದಾರೆ.

**ಬಾದಷಹ:**—ಎಲ್ಲಿದೆ ಹೇಳು ನೂರ್ — ಇಲ್ಲದಿದ್ದರೆ ನಿನಗೆ ತಕ್ಕ ಶಿಕ್ಷೆ ಯಾದೀತು.

**ನೂರ್:**—ಜಹಸನಾ, ಅದು ಬೀಬಿ ಸಾಹೇಬರ ಶಯ್ಯಾಗೃಹದಲ್ಲಿದೆ. ಅದರ ಬಳಿಗೆ ಯಾರನ್ನೂ ಬಿಡಕೂಡದೆಂದು ಕೊರಳಾಣೆಯಿಟ್ಟು ಹೇಳಿದ್ದಾರೆ.

**ಬಾದಷಹ:**—ಆಗಲಿ ನನ್ನ ಮಗಳ ಮನನೋಯದಂತೆ ಈ ವಿಗ್ರಹವನ್ನು ಇಲ್ಲಿಂದ ಸಾಗಿಸಲು ಏರ್ಪಡಿಸಬೇಕು. ಅಯ್ಯಾ. ಬ್ರಾಹ್ಮಣಾ, ನಿನ್ನ ದೇವನ ಮೂರ್ತಿ ನನ್ನ ಮಗಳ ಶಯ್ಯಾಗೃಹದಲ್ಲಿದೆಯಂತೆ. ಆಕೆಯು ಯಾರನ್ನೂ ಒಳಗೆ ಪ್ರವೇಶಿಸದ ಹಾಗೆ ಹೇಳಿ ವಿಹಾರಕ್ಕೆ ಹೋಗಿರುವಳು. ನೀನಂತಹ ಭಕ್ತನಾದರೆ, ಹೊರಗಿನಿಂದಲೇ ಕೂಗಿ ಕರೆದು ನೋಡು. ಬಂದರೆ ಕರೆದುಕೊಂಡು ಹೋಗು.

**ರಾಮಾನುಜ:**—ರಾಜ, ಬಹಳ ಸಂತೋಷ. (ಕೈಮುಗಿದು ನಿಂತು) ಬಾ, ಭಕ್ತಮಂದಾರ, ನನ್ನೊಡನೆ ಬಾ ; ನಿನ್ನ ದಿವ್ಯ ದರ್ಶನದಿಂದ ನನ್ನನ್ನು ಪಾವನಮಾಡು ಬಾ. ಆನೆಯ ಮೊರೆ ಕೇಳಿ ಆತುರದಿಂದ ಬಂದ ಆರ್ತರಕ್ಷಣಾ, ಬೇಗ ಬಾ.

**ಬಾದಷಹ:**—(ನಗುತ್ತಾ) ಅಯ್ಯೋ ಹುಚ್ಚಾ ! ಬಾರೆಂದರೆ ಬೊಂಬೆ ಎದ್ದು ಬರುವುದೇ ; ಇದೇ ಈ ಹಿಂದುಗಳ ಮೂಢ ನಂಬಿಕೆ.

**ರಾಮಾನುಜ:**—ಗೋಪಾಲ, ಯದುಬಾಲ, ನೀನು ಬಾರದಿದ್ದರೆ, ನನ್ನ ಮಾನಕ್ಕೆ ಚ್ಯುತಿ ಬರುವುದು. ಮಾನಿನೀ ಮಾನರಕ್ಷಕಾ, ನನ್ನನ್ನು ಕಾಪಾಡು ಬಾ.

(ಇವನೇ ಗಿರಿಜಾ ರಮಣನು) ಎಂಬಂತೆ

ಬಾರೈ ಫಣಿರಾಜ ಶಯನಾ | ಬಾರೈ ಸರಸೀರುಹ ನಯನಾ ||  
ಬಾರೈ ದಿವಿಜಪತಿನುತ ಚರಣಾ || , ಬಾ ಬಾರೈ ವನಮಾಲಿಶ್||—  
(ರಾಮಾನುಜರು ಹಾಡುತ್ತಿರುವಾಗ ಬಾಗಿಲು ತೆಗೆದು ಚಲುವನು ನರ್ತನಮಾಡುತ್ತಾ ಬರುವನು.)

**ಶ್ರೀ ಚಲುವ:**—ಭಕ್ತಾ, ರಾಮಾನುಜಾ, ಇಗೋ ಬಂದಿರುವೆನು ನೋಡು.

**ರಾಮಾನುಜ:**—ಸಂಪತ್ತುಮಾರಾ ಬಂದೆಯಾ ; ನನ್ನಪ್ಪಾ ಇಂದು ನನ್ನನ್ನು ರಕ್ಷಿಸಿವೆ. ನನ್ನೊಡನೆ ಕೃಪೆಮಾಡಿ ಯದುಗಿರಿಗೆ ಬಾ.

ಬಾಲರೂಪಿನಿಂದಿರುವ ನಿನ್ನನ್ನು ನನ್ನ ಹೆಗಲೇರಿಸಿ ಕರೆದೊಯ್ಯುವೆನು. ಬಾಡಷಹಾ, ನಿನ್ನ ದಯೆಯಿಂದ ನನ್ನ ಸ್ವಾಮಿಯು ನನಗೆ ದೊರಕಿಡನು. ನಾನಿನ್ನು ಬರುವೆನು. ಅಪ್ಪಣೆ ಕೊಡು.

**ಬಾಡಷಹ:**—ಎನೀ ಅಚ್ಚರಿ! ವಿಗ್ರಹವು ಬಾಲರೂಪಿನಿಂದ ಬಂದಿರುವುದಲ್ಲ! ಬ್ರಾಹ್ಮಣ ಶ್ರೇಷ್ಠಾ, ನಿನ್ನ ದೇವರನ್ನು ನೀನು ಕರೆದು ಕೊಂಡು ಹೋಗಬಹುದು. (ರಾಮಾನುಜಾಚಾರ್ಯ ಹೊರಟ ಮೇಲೆ) ಸಧ್ಯ ನನ್ನ ಅರಮನೆಯಿಂದ, ಆ ವಿಗ್ರಹವು ಹೋದದ್ದು ಬಹಳ ಮೇಲಾಯಿತು. ಇನ್ನುಮೇಲಾದರೂ ನನ್ನ ಮಗಳ ಭ್ರಾಂತಿ ಪರಿಹಾರವಾಗುವುದು. (ಹೊರಡುವನು)

**ನೂರ್:**—ಜಹಪನಾ, ರಾಜಕುಮಾರಿಯವರು, ಆ ವಿಗ್ರಹವು ಇಲ್ಲದಿರುವುದನ್ನು ಕಂಡರೆ, ನನ್ನ ಮೇಲೆ ಸಿಟ್ಟುಗುವರು. ಏನೆಂದು ಹೇಳಲಿ.

**ಬಾಡಷಹ:**—(ನಗುತ್ತಾ) ದಕ್ಷಿಣ ದೇಶದಿಂದ ಬಂದ ಬ್ರಾಹ್ಮಣನೋರ್ವನು ಕರೆಯಲು, ನಿನ್ನನ್ನು ತೃಪ್ತಿಸಿ ಆ ವಂಚಕನು ಹೊರಟಹೋದನೆಂದು ಹೇಳು.

**ನೂರ್:**—ಅಪ್ಪಣೆ ಪ್ರಭು. (ಬಾಡಷಹ ಹೊರಡುವನು)

(ನಿರಾಶಳಾದ ರಾಜಕುಮಾರಿಯು ಭದ್ರೆಯೊಡನೆ ಬರುವಳು)

**ಷಹಜಾದಿ:**—ಭದ್ರಾ, ಇಂದೇಕೆ ಚಿಲುವನು ನನ್ನ ಅಶಾಭಂಗಮಾಡಿದನು. ಯಾವ ಅಪರಾಧಕ್ಕಾಗಿ ನನಗೆ ಇಂತಹ ಶಿಕ್ಷೆ.

**ನೂರ್:**—ಷಹಜಾದಿಸಾಹೇಬಾ, ಈಗಲಾದರೂ ತಿಳಿಯಿತೇ, ಆ ಹಿಂದೂ ದೇವನು ವಂಚಕನೆಂದು. ಕನಸ್ಸಿನಲ್ಲಿ ನಂಬಿಕೆಯಿಟ್ಟು ಇದೇ ಫಲ.

**ಷಹಜಾದಿ:**—ನೂರ್ ನೀನಿಗೆ ತಿಳಿಯದು. ಆತನೆಂದಿಗೂ ನನ್ನನ್ನು ವಂಚಿಸುವನಲ್ಲ. ಏನೋ ಮಹತ್ಕಾರಣದಿಂದ ನನ್ನ ಬಳಿಗೆ ಬಾರದಿರಬಹುದು. ಅಲ್ಲವೇ ಭದ್ರ?

**ಭದ್ರ:**—ರಾಜಕುಮಾರಿ, ನಮ್ಮ ಸ್ವಾಮಿಯು ಭಕ್ತಪರಾಧೀನನು. ಯಾವನೋ ಭಕ್ತನು ಕೂಗಿರಬೇಕು. ಅದುದರಿಂದ ಪ್ರೇಯಸಿಯಾದ ನಿಮ್ಮನ್ನು ಸಹಾ ಬಿಟ್ಟು ಅಲ್ಲಿಗೆ ಹೋಗಿರುವನು.

**ಷಹಜಾದಿ:**—ನನ್ನನ್ನು ಸಹಾ ಮರೆಯುವಂತೆ ಮಾಡಿ, ತನ್ನ ಬಳಿಗೆ ಕರೆಸಿಕೊಂಡ ಆ ಭಕ್ತನಾರೇ, ನನ್ನ ಚಲುವನನ್ನೇ ಕೇಳಿ ತಿಳಿಯುವೆನು (ಬಾಗಿಲು ತೆಗೆದಿರುವುದನ್ನು ನೋಡಿ) ನೂರ್, ಏನಿದು. ನನ್ನ ಮಂದಿರದ ಬಾಗಿಲು ತೆರೆದಿದೆ. ಯಾರು ಬಂದಿದ್ದರು. ನನ್ನ ಚಲುವನೆಲ್ಲೆ ?

**ನೂರ್:**—ಬೀಬೀಸಾಹೇಬಾ, ಯಾವನೋ ಯದುಗಿರಿಯ ಬ್ರಾಹ್ಮಣನು, ತನ್ನ ದೇವರು ನಿಮ್ಮ ಅಂತಃಪುರದಲ್ಲಿ ಇರುವುದೆಂದು ಹೇಳಿದನಂತೆ ; ಅದನ್ನು ಪರೀಕ್ಷಿಸಲು, ನೀವು ಹೊರಟಮೇಲೆ ಸುಲ್ತಾನರೇ ಇಲ್ಲಿಗೆ ಬಂದಿದ್ದರು. ನಾನು ನಿಮ್ಮ ಅಪ್ಪಣೆಯನ್ನು ತಿಳಿಸಿದೆನು. ಆ ಬ್ರಾಹ್ಮಣನು ಏನೋ ಪ್ರಾರ್ಥನೆ ಮಾಡಲು, ಆ ವಿಗ್ರಹವು ಬಾಲಕನ ರೂಪಿನಿಂದ ಹೊರಗೆ ಬಂದು, ಆತನೊಡನೆ ಹೊರಟು ಹೋದನು. ನೀವು ಇನ್ನು ಮೇಲಾದರೂ ಇಂತಹ ವಂಚಕ ದೇವರ ಸಹವಾಸವನ್ನು ಬಿಡಬೇಕೆಂದು ಬಾದಷಹರೇ ಅಪ್ಪಣೆ ಮಾಡಿರುವರು.

**ಷಹಜಾದಿ:**—ಆಹಾ ಮೋಸವಾಯಿತು. ನನ್ನ ಚಲುವನು ನನ್ನನ್ನು ತ್ಯಜಿಸಿದನೇ ? ಪ್ರಿಯ ಚಲುವಾ, ನನ್ನನ್ನು ವಂಚಿಸಿದೆಯಾ ? ಆ ಬ್ರಾಹ್ಮಣನೊಡನೆ ಹೊರಡುವಾಗ ಈ ಅಬಲೆಯನ್ನು ಮರೆತೆಯಾ ; ಇದು ನಿನಗೆ ಧರ್ಮವೇ ?—ಇಲ್ಲ, ಇಲ್ಲ ನನ್ನ ಪ್ರಿಯನು ವಂಚಕ ನಲ್ಲ. ಆ ಬ್ರಾಹ್ಮಣನು ಕೂಗಿದೊಡನೆ ಬಾರದಿದ್ದರೆ ಕೋಪಾಕ್ರಾಂತ ನಾಟ ನನ್ನ ತಂದೆಯು ಆತನನ್ನು ಶಿಕ್ಷಿಸಬಹುದೆಂದು ಈ ರೀತಿ ಮಾಡಿರುವನು. ನನ್ನ ಚಲುವನು ಎಂತಹ ಕರುಣಾಮಯನು. ಆದರೆ ನನ್ನ ಗತಿಯೇನು.

**ಭದ್ರ:**—ಕುಮಾರಿ, ಸಂತೈಸಿಕೊಳ್ಳಿರಿ. ನಿಮ್ಮನೆಂದಿಗೂ ಆತನು ಮರೆಯುವನಲ್ಲ.

**ನೂರ್:**—ಚಿಂತೆಯಿಲ್ಲ, ನೀವೇ ಆತನನ್ನು ಮರೆತುಬಿಡಿ ಷಹಜಾದಿ.

**ಷಹಜಾದಿ:**—ನೂರ್ ನೀನು ಹೊರಡು. ನಿನ್ನ ಮಾತನ್ನು ಕೇಳಿದರೆ ನನಗೆ ಮೈಯುರಿಯುವುದು. ಭದ್ರ, ನೀನು ಸಹಾ ಹೊರಡು ನನಗೆ ಓರ್ವಳೇ ಇರಬೇಕೆಂದು ಇಚ್ಛೆಯಿದೆ. (ಇಬ್ಬರೂ ಹೊರಡುವರು.)



ಚಲುವಾ, ಈ ರೀತಿ ಮಾಡಬಹುದೇ ; ನಿನ್ನ ನಗಲಿ ಹೇಗೆ ಬಾಳಲಿ. ಪ್ರಿಯಕರ ನನಗಾವ ಗತಿ. ಸಾಯುವೆನೆಂದರೆ ಆತ್ಮಹತ್ಯೆಯು ಮಹಾ ಪಾಪವೆನ್ನುವರು. ಬದುಕಿದ್ದರೆ ವಿವಾಹವಾಗೆಂದು ತಂದೆಯವರು ಬಲಾತ್ಕರಿಸುವರು. ದೇವದೇವನಾದ ನಿನ್ನ ಪ್ರಿಯ ಪಾತ್ರಳು, ಅನ್ಯರ ಕರ ಪಿಡಿಯಬಹುದೇ. ನನ್ನ ಚಲುವಾ, ನಾನೇನು ಮಾಡಲಿ. (ಯೋಚಿಸಿ) ಯದುಗಿರಿಯ ಬ್ರಾಹ್ಮಣನೊಡನೆ ನೀನು ಹೊರಟೆಯೆಂದು ನೂರ್ ಹೇಳಿದಳು. ಆದರೆ ನನ್ನನ್ನು ಅಲ್ಲಿಗೆ ಕರೆದೊಯ್ಯುವರಾರು. ಹೇಗಾದರಾಗಲಿ, ನನ್ನ ಪ್ರೀತಿಯ ಕುದುರೆಯನ್ನೇರಿ ಇಲ್ಲಿಂದ ಪಾರಾಗುವೆನು. ಸರ್ವಪ್ರಾಣಿಗಳ ಹೃದಯ ದಲ್ಲಿರುವ ನೀನು, ನನ್ನ ಕುದುರೆಯಲ್ಲಿಯೂ ಇರುವೆಯಷ್ಟೆ. ನೀನೇ ನಿನ್ನ ಬಳಿಗೆ ಕರೆಸಿಕೊಳ್ಳುವೆ. ಇದೇ ಸರಿಯಾದ ಮಾರ್ಗ. (ಹೊರಡುವಳು)

ತೆರೆಬೀಳುವುದು

ದೃಶ್ಯ:—೫

[ಯದುಗಿರಿಯ ದೇವಸ್ಥಾನ. ಸಂಪತ್ತು ಮಾರಸ್ವಾಮಿಯ ಪ್ರತಿಷ್ಠೆಯಾಗಿದೆ. ಮಹಾ ಮಂಗಳಾರತಿಯ ಸಮಯ. ರಾಮಾನುಜಾಚಾರ್ಯರು ಸ್ತೋತ್ರ ಮಾಡುತ್ತಿದ್ದಾರೆ.]

**ರಾಮಾನುಜ:**—ದೇವದೇವಾ, ಇಂದು ಧನ್ಯನಾದೆ. ದೆಹಲಿಯಿಂದ ನಿನ್ನನ್ನು ಕರೆತಂದುದು ಸಾರ್ಥಕವಾಯಿತು. ಪ್ರೇಯಸಿಯನ್ನು ಸಹಾ ಮರೆತು, ನಮ್ಮೊಡನೆ ಬಂದ ನಿನ್ನ ಕರುಣೆಯನ್ನು ಎಷ್ಟೆಂದೂ ಹೊಗಳಲಿ! (ದೇವರನ್ನು ನೋಡಿ) ಆದರೆ-ಗೋಪಾಲಾ, ನಿನ್ನ ಮುಖವೇಕೆ ಕಾಂತಿಹೀನವಾಗಿದೆ. ಯಾವ ಚಿಂತೆಯು ಬಾಧಿಸುತ್ತಿದೆ. ಹೇಳು. ನನ್ನಿಂದ ಅಪರಾಧವಿದ್ದಲ್ಲಿ ರಕ್ಷಿಸುವ ಸ್ವಾಮಿಯಾವ ನೀನೇ ಶಿಕ್ಷಿಸಲು ಸಹಾ ಪ್ರಭುವಲ್ಲವೇ? ನಿನ್ನ ಪ್ರೇಯಸಿಯಿಂದ ನಿನ್ನನ್ನು ಅಗಲಿಸಿದೆನೆಂದು ಕೋಪವೇ? ನಿನ್ನ ಇಚ್ಛೆಯಿದ್ದರೆ ಆಕೆಯನ್ನು ಇಲ್ಲಿಗೆ ಕರೆಸುವುದು ಅಸಾಧ್ಯವೇ?

**ಷಡಜಾದಿ:**—(ಪ್ರವೇಶಿಸಿ) ಪ್ರಿಯಕರಾ, ಚಲುವಾ !

**ರಾಮಾನುಜ:**—ಯಾರದು ಸ್ತ್ರೀಧ್ವನಿ. (ನೋಡಿ) ಷಹಜಾದಿ !—ದೆಹಲಿಯಿಂದ ಇಲ್ಲಿಗೆ ಬಂದಿರುವಳೇ ! ಆಶ್ಚರ್ಯ.

**ಷಡಜಾದಿ:**—(ಗದ್ದದಸ್ವರದಿಂದ) ಚಲುವಾ, ನನ್ನನ್ನು ಬಿಟ್ಟು ನೀನು ಇಲ್ಲಿಗೆ ಬಂದರೂ, ದಾಸಿಯಾದ ನಾನು, ನಿನ್ನವಿನಃ ಇನ್ನಾರನ್ನು ಆಶ್ರಯಿಸಲಿ. ಅನಾಥಳಾದ ಈ ಬಾಲಕಿಗೆ ನೀನೇಗತಿಯಲ್ಲವೇ. ಕರುಣಾಕರಾ, ನನಗೆ ಆಶ್ರಯಕೊಡು. ಮಾರ್ಗಶ್ರಮದಿಂದ ನನ್ನ ಪ್ರಾಣ ಉಳಿಯದು. ಆದರೂ, ಕಡೆಯಲ್ಲಾದರೂ, ನಿನ್ನನ್ನು ಕಂಡ ನಾನು ಧನ್ಯಳು. (ಉದ್ವೇಗದಿಂದ) ಏನು ! ನಿನ್ನ ಬಳಿಗೆ ಬಾರೆಂದು ಕರೆಯುವೆಯಾ ! ನನಗೆ ನಿನ್ನ ಪಾದದಲ್ಲಿ ಸ್ಥಳಕೊಡುವೆಯಾ ! ಮನಮೋಹನಾ, ಚಲುವಾ—ಬಂದೇ—ಬಂದೆ—ಸ್ವೀಕರಿಸು ; ಈ ದಾಸಿಯ ಕರಪಿಡಿದು ಕಾಪಾಡು, ಪ್ರಿಯ—ಚ—ಲು—ವಾ. (ಬೀಳುವಳು)

**ರಾಮಾನುಜ:**—ಆಹಾ, ರಾಜಕುಮಾರಿ ಧನ್ಯೆ. ಪರಮಪುರುಷನ ಪಾದದಲ್ಲಿ ಆಶ್ರಯಪಡೆವ ನೀನೇ ಮಾನಿನೀ ಕುಲಕ್ಕೆ ಮಣಿಯಾಗಿರುವೆ ; ಷೇವದೇವನೇ ನಿನ್ನನ್ನು ಸ್ವೀಕರಿಸಿದಮೇಲೆ, ಆಶ್ರಿತರಾದ ನಮಗೆ ನೀನು ಜನನಿ ಎನಿಸಿದೆ. ಧನ್ಯೆ ತಾಯಿ, ಧನ್ಯೆ. (ಸ್ವಾಮಿಯನ್ನು ನೋಡಿ) ಸ್ವಾಮಿ, ನಿನ್ನಪ್ರಿಯಳ ಆತ್ಮಜ್ಯೋತಿಯು ನಿನ್ನನ್ನು ಸೇರಲು, ನಿನ್ನಮುಖ ಕಾಂತಿಯುತವಾಯಿತು. ಇಂತಹ ಲಲನಾ ಮಣಿಯಿಂದ ನಿನ್ನನ್ನು ಅಗಲಿಸಿದ್ದ ನನ್ನ ಅಪರಾಧವನ್ನು ಮನ್ನಿಸು.

**ಬಾದಷಹ:**—(ಪ್ರವೇಶಿಸಿ) ಬೇಟೇ, ನನ್ನನ್ನು ಬಿಟ್ಟು ಹೊರಟುಹೋದೆಯಾ ?

**ರಾಮಾನುಜ:**—ಬಾದಷಹ !—ರಾಜ ಸಂತೈಸಿಕೋ, ನಿನ್ನ ಪ್ರಿಯ ಕುಮಾರಿಯು ಪರಮಾತ್ಮನ ಬಳಿಗೆ ಸೇರಿದಳು.

**ಬಾದಷಹ:**—ಆಚಾರ್ಯ, ಮೋಸಹೋದೆ. ನನ್ನ ಮಗಳ ತಿಳಿವಳಿಕೆ ನನಗಿಲ್ಲವಾಯಿತು. ಯಾರನ್ನು ಆಕೆಯು ದೇವದೇವನೆಂದರಿತಳೋ, ಅತನನ್ನೇ ನಾನು ವಿಗ್ರಹವೆಂದು ತಿಳಿದೆ. ಷೇವದೇವನು ಸುಲಭದಲ್ಲಿ

ಅಳಿಯನಾಗುತ್ತಿದ್ದ ಭಾಗ್ಯವನ್ನು ಮೂರ್ಖನಾಗಿ ಕಳೆದುಕೊಂಡೆ.  
ನನ್ನ ಪುದ್ದಿನ ಮಗಳ ಮರಣಕ್ಕೆ ನಾನೇ ಕಾರಣನಾದೆ.

**ರಾಮಾನುಜ:**—ಬಾದಷಹ ಚಿಂತಿಸಿ ಫಲವಿಲ್ಲ. ಅಂತಹ ಕುಮಾರಿ  
ಯನ್ನು ಪಡೆದ ನೀನೂ ರಾಜಶ್ರೇಷ್ಠನೇ ಇರುವೆ. ದೇವನನ್ನು ಒಲಿ  
ಸಲು ಭಕ್ತಿ ಮುಖ್ಯವಲ್ಲವೇ, ಜಾತಿಯಲ್ಲವೆಂದು ಈಗಲಾದರೂ  
ಅರಿತೆಯಾ

**ಬಾದಷಹ:**—ಗುರುದೇವಾ. ಈಗ ತಿಳಿಯಿತು. ಮನ ಬಂದಂತೆ ಮಗ  
ಳಿಗೂ ಅಳಿಯನಿಗೂ ಬಳುವಳಿಕೊಡುವ ಭಾಗ್ಯವನ್ನು ಪಾಪಿಯಾದ  
ನಾನು ಕಳೆದುಕೊಂಡೆ. ಈಗಲಾದರೂ, ದಹಲಯಿಂದ, ಈ ದಾಸನು  
ಕಳುಹಿಸುವ ಅಲ್ಪಕಾಣಿಕೆಯನ್ನು ಸ್ವೀಕರಿಸಲೆಂದು ಬೇಡುತ್ತೇನೆ.

**ರಾಮಾನುಜ:**—ರಾಜೇಂದ್ರ, ನಿನ್ನ ಇಷ್ಟವಂತಾಗಲಿ. ಯದುಗಿರಿನಿವಾಸ,  
ಶ್ರೀಶಾ, ಯವನ ಯುವತಿಗೆ ಸಹಾ, ನಿನ್ನ ಪಾದದಲ್ಲಿ ಆಶ್ರಯ  
ಕೊಟ್ಟು, ಜಾತಿಭೇದವಿಲ್ಲವೆಂದು ಜಗತ್ತಿಗೆ ನಾರಿದ ನಿನ್ನ ಅದ್ಭುತ  
ಲೀಲೆಯೇ ಲೀಲೆ. ಜೈ ಸಂಸತ್ತುವಾರ ಭಗವಾನ್, ಜೈ ಬೀಜಿ  
ನಾಚ್ಚಿಯಾರ್ ಜೈ.

(ತೆರೆಬೀಳುವುದು)



ಶಬ್ದವೇದಿ

# ಸಾ ತ್ರ ಗ ಳು

— :೦: —

ಪುರುಷರು

ದಶರಥ

ಸುಮಂತ್ರ

ಋಷಿ

ಋಷಿ ಕುಮಾರ (ಕಂಡವ)

ಸ್ತ್ರೀಯರು

ಕೌಸಲ್ಯ

ಋಷಿ ಸತ್ವಿ

## ೨ “ ಶಬ್ದವೇದಿ ”

ದೃಶ್ಯ:—೧

[ಅಯೋಧ್ಯೆಯಲ್ಲಿ ಅರಸನು. ಸುಹಾರಾಜ ಕೌಸಲ್ಯಾದೇವಿ, ಚಿಂತಾಮುಗ್ಧಳಾಗಿ ಕುಳಿತಿವ್ವಳೆ. ಒಡ್ಡೋಲಗದಿಂದ ಹಿಂತಿರುಗಿಡ ದಶರಥನ ಪ್ರವೇಶ]

ದಶರಥ:— ಕೌಸಲ್ಯಾ!

ಕೌಸಲ್ಯಾ:—.....

ದಶರಥ:—ದೇವಿ, ಕೌಸಲ್ಯಾ!!

ಕೌಸಲ್ಯಾ:—(ಎಚ್ಚತ್ತು) ಮಹಾರಾಜ! ಪ್ರಭು, ನನ್ನನ್ನು ಕ್ಷಮಿಸಿ

ದಶರಥ:—ಕೌಸಲ್ಯಾ, ಎನಿಷ್ಟವೆನಿಸಿತು, ಯಾವ ಗರ್ಭೀರಯೋಚನೆಯು ನನ್ನ ರಾಣಿಯನ್ನು ಬಾಧಿಸುತ್ತಿದೆ. ಎನಿಂದು ಕಣ್ಣೀರು? ಕೌಸಲ್ಯಾ, ನನ್ನ ಕಣ್ಣಿನಲ್ಲಿ ಹನಿಗೂಡಿಸುವಂತಹ ಚಿಂತೆಯೇನು.

ಕೌಸಲ್ಯಾ:—(ನಿಟ್ಟುಸಿರು) ಇಲ್ಲ, ಮಹಾರಾಜ, ನನಗಾವಚಿಂತೆಯೂ ಇಲ್ಲ

ದಶರಥ:—ಕಾರಣವಿಲ್ಲವೆ ನನ್ನ ಮುಖವೇಕೆ ಕಾಂತಿಗುಂದಿದೆ, ಹೇಳು ಕೌಸಲ್ಯಾ. ಪರಿಜನರ ಅನಿಷ್ಟದಂತೆಯೇ? ಅಥವಾ ಸಹೃದಯರ ಬರಮಾಡಿಕೆ?

ಕೌಸಲ್ಯಾ:—ಇಲ್ಲಪ್ರಭು, ನಿಮ್ಮ ಚರಣದಾಸಿಯಾದ ನನ್ನ ಮಾತಿಗೆ ಎನಿ ರಾಡುವ ಪರಿಜನರೇ ಇಲ್ಲ; ಇನ್ನು ನನ್ನ ತಂಗಿಯರು—ಸ್ವಾಮಿ, ನಿಮ್ಮ ಮುದಿಂದ ನನ್ನನ್ನು ನಂಬಿ ಜೇಷ್ಠ ಸೋದರಿ ಎಂದು ಭಾವಿಸುವರೇ ವಿನಃ ಕಹಿ ನುಡಿಗಳಿಗೆ ಕಾರಣವೇ ಇಲ್ಲ.

ದಶರಥ:—ಅಂದಮೇಲೆ ಚಿಂತೆಗೆ ಕಾರಣ?

ಕೌಸಲ್ಯಾ:—ನನ್ನ ನೌರ್ಭಾಗ್ಯವೇ ಕಾರಣವಲ್ಲವೆ ಮತ್ತೇನಿರುವುದು?

ದಶರಥ:—ಎನು! ಸಾಕೇತ ಸಾಂರಾಷ್ಟ್ರವಾದ ನೀನು ಭಾಗ್ಯಹೀನಳೇ! ಅಯೋಧ್ಯಾ ಭಾಗ್ಯಲಕ್ಷ್ಮಿಯಾದ ನೀನಿಗೆ ಭಾಗ್ಯವಾವುದು, ಕೌಸಲ್ಯಾ

**ಕೌಸಲ್ಯ:**—ಪುತ್ರಭಾಗ್ಯ — ಮಹಾರಾಜ, ಇಂದು ಪುರಾಣ ಶ್ರವಣ ಕಾಲ ದಲ್ಲಿ “ಅಪುತ್ರಸ್ಥ್ಯ ಗತಿನಾಸ್ತಿ” ಎಂದು ಕೇಳಿದಾಗಿನಿಂದ ನಾನೆಂತಹ ಅದೃಷ್ಟ ಹೀನೆಯೆಂದು, ನನ್ನ ಮನಸ್ಸು ಕುದಿಯುತ್ತಿದೆ.

**ದತರಥ:**—ಕೌಸಲ್ಯಾ, ಇದು ನಿನ್ನ ಅಪರಾಧವೇ ; ಈಶ್ವರ ಸಂಕಲ್ಪವಿ ದ್ದರೆ ಪುತ್ರರನ್ನು ಪಡೆಯುವುದು ಅತಿಶಯವೇ ; ಅಲ್ಲದೆ ಮಿಕ್ಕವರಿ ಗಾದರೆ ಹೊಟ್ಟೆಯಲ್ಲಿ ಹುಟ್ಟಿದವರು ಮಾತ್ರ ಮಕ್ಕಳು. ಮಹಾರಾ ಜ್ಞೆಯಾದ ನಿನಗೋ, ಸಾಕೇತಪುರಜನರೆಲ್ಲರೂ ಪುತ್ರ ಸಮಾನ ರಲ್ಲವೇ ?

**ಕೌಸಲ್ಯ:**—ಮಹಾರಾಜ, ನಿಮ್ಮೊಡನೆ ವಾದಿಸಲಾರೆ. ನನಗೂ, ಪ್ರಜಾ ವರ್ಗಕ್ಕೂ, ಮಾತಾಪುತ್ರ ಸಂಬಂಧವು ಧಾರ್ಮಿಕವಾದರೂ, ಹೊಟ್ಟೆ ಯಲ್ಲಿ ಹುಟ್ಟಿದ ತನ್ನ ಮಗುವಿನ ಲಾಲನೆಪಾಲನೆಗಳನ್ನು ಯಾವ ಯಾವತಿಯು ಬೇಡವೆನ್ನುವಳು. ಪಾವನವಾದ ಈ ರಘುವಂಶಕ್ಕೆ, ವಂಶಾಂಕುರನಾದ ಪುತ್ರರತ್ನವನ್ನು ಕಾಣಿಕೆಯಾಗಿ ಅರ್ಪಿಸದ ನಾನೆಂ ತಹ ಭಾಗ್ಯಹೀನಳು.

**ದತರಥ:**—ರಾಣೀ, ವೃಥಾ ಚಿಂತಿಸದಿರು. ಗುರುಗಳಾದ ವಶಿಷ್ಠರನ್ನು ಕರೆಸಿ, ಪುತ್ರಲಾಭಕ್ಕಾಗಿ ಯಾವ ಪೂಜಾದಿಗಳನ್ನು ಆಚರಿಸಬೇ ಕೆಂದು ತಿಳಿದು, ನಂತರ ಆ ರೀತಿ ಮಾಡೋಣ. ನನಗೂ, ರಘು ವಂಶಕ್ಕೆ ನಾನೇ ಕೊನೆಯವನೆಂಬ ಅಪಕೀರ್ತಿಬಾರದಂತೆ ನಡೆಮುವ ಆಸೆಯಿದೆ. ಇನ್ನಾದರೂ ನಿನ್ನ ಕಳವಳವನ್ನು ಬಿಡುವೆಯಾ ?

**ಕೌಸಲ್ಯ:**—ಅಪ್ಪಣೆ ಮಹಾರಾಜ.

**ಸುಮಂತ್ರ:**—(ಪ್ರವೇಶಿಸಿ) ಜಯವಾಗಲಿ ಮಹಾರಾಣಿಯವರಿಗೆ ; ವಿಜ ಯೀಭವ ಸಾರ್ವಭೌಮ.

**ದತರಥ:**—ಕೌಸಲ್ಯ, ನೀನಿನ್ನು ಅಂತಃಪುರದಲ್ಲಿ ವಿಶ್ರಮಿಸಿಕೋ ಹೋಗು.

(ಕೌಸಲ್ಯ ಹೊರಡುವಳು) — ಸುಮಂತ್ರ, ಬಂದ ಕಾರಣವೇನು ?

**ಸುಮಂತ್ರ:**—ಮಹಾರಾಜ, ತಾವೇ ನನಗೆ ಬರಬೇಕೆಂದು ಅಪ್ಪಣೆ ಮಾಡಿ ದುದು ಜ್ಞಾಪಕಕ್ಕೆ ಬರಲಿಲ್ಲವೇ ?

**ದತರಥ:**—ನಾನು ಬರಬೇಕೆಂದೇನೆ ! ಕಾರಣ, (ಯೋಚಿಸುವನು)



**ಸುಮಂತ್ರ:**—ಬೇವಾ, ಮನಸ್ಸು ಇಷ್ಟು ಕಳವಳಿಸಲಾ ಕಾರಣವೇನು ?  
ನನ್ನ ದೂತೃತನವನ್ನು ಮನ್ನಿಸಿ. ತಮ್ಮ ಮುಖಕಮಲವು ಬಾಡಿದೆ.  
ಸಭಾ ಮಂದಿರದಲ್ಲಿ ತಮಗಿದ್ದ ಉತ್ಸಾಹವು, ಇಲ್ಲಿ ಕಾಣಬರುತ್ತಿಲ್ಲ.

**ದಶರಥ:**—ಸುಮಂತ್ರಾ, ಎಷ್ಟು ರಾಜ್ಯ ವೈಭವಗಳಿದ್ದರೂ, ಮಕ್ಕಳಿಲ್ಲದ  
ಮನೋವ್ಯಥೆಯು ನನ್ನನ್ನು ಕೊರೆಯುತ್ತಿದೆ. ಇದೇ ವ್ಯಥೆಯಿಂದ  
ಬಾಡಿದ ಮುಖವುಳ್ಳ ನನ್ನ ಕಾಸಲ್ಯೆಯನ್ನು ನೋಡಿದರೆ— ಹೃದ್ವ....  
ಪುತ್ರಹೀನನಾದ ನಾನು ರಘುವಂಶ ಕಳಂಕನಲ್ಲವೇ !

**ಸುಮಂತ್ರ:**—ಮಹಾರಾಜ. ಅದಕ್ಕಿಷ್ಟು ಚಿಂತೆಯೇ. ಭಗವದನುಗ್ರಹ  
ದಿಂದ ತಾವೂ ಸುಪುತ್ರರನ್ನು ಪಡೆದೇ ಪಡೆಯುವಿರಿ. ಹಿಂದೆ ದಿಲೀಪ  
ಮಹಾರಾಜರು, ಗುರು ವಶಿಷ್ಠರ ಸಲಹೆಯಂತೆ, ಗೋಸೇವೆಮಾಡಿ,  
ರಘು ಮಹಾರಾಜರನ್ನು ಪಡೆಯಲಿಲ್ಲವೆ ? ಈಗಲೂ ಗುರುದೇವರಲ್ಲಿ,  
ಈ ವಿಷಯವನ್ನು ಪರಾಶರೋಚಿಸಿ ಪುತ್ರ ಲಾಭಕ್ಕಾಗಿ ವಿಚಾರಮಾ  
ಡೋಣವಾಗಲಿ.

**ದಶರಥ:**—ಸುಮಂತ್ರಾ, ನನಗೆ ಸಿರಾಶಾಮಯವಾದ ಈ ಅರಮನೆಗಿನ್ನು  
ನೋಡಿದರೆ ಮನಸ್ಸು ಕುದಿಯುತ್ತದೆ. ಬೇಗನೆ ಗುರುದೇವರನ್ನು  
ಕರೆಸುವ ಪ್ರಯತ್ನಮಾಡು. ಅವರು ಬರುವ ಮುನ್ನ ನಾನು ಸಹಾ  
ಒಂಪೆರಡು ದಿನ ಬೇಟೆಯಲ್ಲಿ ಕಾಲ ಕಳೆಯಬೇಕೆಂದಿರುವೆನು. ಅದಕ್ಕೆ  
ತಕ್ಕ ಪ್ರಯತ್ನವನ್ನೂ ಮಾಡಿಸು.

**ಸುಮಂತ್ರ:**—ತಮ್ಮ ಚಿತ್ತ, ಈಗಲೇ ವಶಿಷ್ಠಾಶ್ರಮಕ್ಕೆ ಚಾರನನ್ನು  
ಕಳುಹಿಸುವೆನು. ನಾಳಿನ ಮುಂಜಾನೆಯಲ್ಲಿ ನಾವಿಬ್ಬರೂ ವೃಗಯಾ  
ವಿಹಾರಕ್ಕೆ ಹೋಗಿ, ಮರುದಿನ ಅಯೋಧ್ಯೆಗೆ ಬರಬಹುದಷ್ಟೆ.

**ದಶರಥ:**—ನೀನೂ ಬರುತ್ತೀಯಾ ! ಬಹಳ ಸಂತೋಷ.

**ಸುಮಂತ್ರ:**—ನಾಳೆ ಸೂರ್ಯ ಉದಯಕ್ಕೆ ಸರಿಯಾಗಿ ತಮ್ಮನ್ನು ಕಾಣು  
ವೆನು. ಅಪ್ಪಣೆಕೊಡಿ ಮಹಾರಾಜ. (ಹೊರಡುವನು)  
ತೆರೆ ಬೀಳುವುದು.

## (ದೃಶ್ಯ : ೨ ಅರಣ್ಯ)

[ದಶರಥನೂ, ಸುಮಂತ್ರನೂ ಬೇಟೆಗೆ ಬಂದಿದ್ದಾರೆ. ಸೂರ್ಯನು ಮುಳುಗುವ ಸಮಯ]

**ಸುಮಂತ್ರ:**—ಮಹಾರಾಜ, ಸೂರ್ಯನು ಮುಳುಗುವ ಕಾಲವಾಯಿತು. ಇನ್ನು ನಾವು ಅಯೋಧ್ಯೆಯ ಕಡೆಗೆ ಹೊರಡೋಣವೇ.

**ದಶರಥ:**—ಸುಮಂತ್ರ, ಮನಸ್ಸಿನ ಬೇಸರವನ್ನು ಕಳೆಯಲು ಬೇಟೆಗೆ ಬಂದರೆ ಬೇಗನಿಂದ ಬಂದು ವೃಗವೂ ಸಿಕ್ಕಲಿಲ್ಲ ಎಂತಹ ನಿರಾಸೆ.

**ಸುಮಂತ್ರ:**—ಸ್ವಾಮಿ, ಬೇಗನಿಂದ ಕಾಡನ್ನೆಲ್ಲಾ ಸುತ್ತಿ ಬಹಳ ದಣಿದಿದ್ದೀರಿ. ಅಲ್ಲದೆ ಈ ಕತ್ತಲೆಯಲ್ಲಿ ಬೇಟೆಯಾಡುವುದು ಅಪಾಯಕರವಲ್ಲವೇ ಯೋಚಿಸಿ.

**ದಶರಥ:**—ಇಲ್ಲ, ಸುಮಂತ್ರ. ಬೇಟೆಗೆ ಬಂದ ಮೇಲೆ ಯಾವ ವೃಗವನ್ನೂ ಕೆಡಹದೆಹೋದಲ್ಲಿ, ಎಂತಹ ಮನೋರಥ ಭಂಗವಾಗುವುದು ಈಗ ಸಂಧ್ಯಾ ಸಮಯ ಯಾವುದಾದರೂ ವೃಗವು ಜಲಪಾನಕ್ಕಾಗಿ ಯಾದರೂ ಬಂದೀತು. ಅದನ್ನು ಸಂಹರಿಸಿ ಸಂತತ ಅಯೋಧ್ಯೆಗೆ ಹೊರಡೋಣ.

**ಸುಮಂತ್ರ:**—ರಾಜೇಂದ್ರ, ಬೇಟೆಗೆ ಬಂದವರು ವೃಗ ಸಂದಾರ ಮಾಡಲೇ ಬೇಕೆಂಬ ನಿಯಮವಿಲ್ಲ. ಬೇಟೆ ಸಿಕ್ಕಲಿಲ್ಲವೆಂಬ ಚಿಂತೆಯನ್ನು ಬಿಡಿ. ಹಿಂತಿರುಗೋಣ

**ದಶರಥ:**—ಸುಮಂತ್ರ, ನನ್ನ ಮನಸ್ಸಿಗೆ ಸಮಾಧಾನವಿಲ್ಲ. ಇನ್ನೊಂದು ಕ್ಷಣಕಾಲ ನೋಡೋಣ. ಅಷ್ಟರಲ್ಲಿ ಯಾವುದಾದರೂ ವೃಗವು ಹೊರಗೆ ಬಂದೀತು. ಬಂದಲ್ಲಿ ನನ್ನ ಬಾಣವನ್ನು ಪ್ರಯೋಗಿಸುವೆನು

**ಸುಮಂತ್ರ:**—ಇಂಪೇನು ಪ್ರತಿಜ್ಞೆ ಮಾಡಿರುವಿರಾ. ಮಹಾರಾಜ. ತಾವು ಬಹಳ ಬಕಲಿರುವಿರಿ ; ಸೈನಿಕರೂ ಶ್ರಮಪಟ್ಟಿದ್ದಾರೆ. ಆದ್ದರಿಂದ ಹೊರಡೋಣ.

**ದಶರಥ:**—ಹಾಗಾದರೆ ನೀನು ಸೈನ್ಯವನ್ನು ತೆಗೆದುಕೊಂಡು ಹೊರಡು ನಾನಿನ್ನು ಸ್ವಲ್ಪ ಕಾಲವಿದ್ದು ಏರುತ್ತೇನೆ

**ಸುಮಂತ್ರ:**—ಕ್ಷಮಿಸಿ, ಪ್ರಭೂ, ನಿಮ್ಮನ್ನು ಬಿಟ್ಟು ನಾವೆಲ್ಲರೂ ಹೊರಡಬಹುದೇ. ನಿಮ್ಮ ಜತೆಗೆ ನಾನೋರ್ವನಿದ್ದು ಉಳಿದವರನ್ನು ಕಳುಹಿಸುವೆನು.

**ದಶರಥ:**—ಸುಮಂತ್ರ, ಅದು ಸರಿಯಾದ ಮಾರ್ಗ. ಅವರೆಲ್ಲರನ್ನೂ ಕಳುಹಿಸಿ ಬೇಗ ಬಾ (ಸುಮಂತ್ರ ಹೊರಡುವನು) — ಏನು ಈ ವಿಚಿತ್ರ, ನನಗೇಕೋ ಮನಸ್ಸು ಭಾರವಾಗಿದೆ. ಸುಮಂತ್ರನು ಹೇಳಿದಂತೆ ಪುರಕ್ಕೆ ಹೊರಡುವುದೇ ಉತ್ತಮವೇ? ಇಲ್ಲ - ಇಲ್ಲ. ಇನ್ನೊಂದು ಕ್ಷಣದಲ್ಲಿ ಯಾವುದಾದರೂ ವ್ಯಗವನ್ನು ಕೊಂದು ನಂತರ ಹೊರಡುವುದರಿಂದ ಭಾವಕನೇನು.

**ಸುಮಂತ್ರ:**—(ಪ್ರವೇಶಿಸಿ) ಮಹಾರಾಜ ಎಲ್ಲರೂ ಹೊರಟರು. ತಾವು ಈ ಮಾರ್ಗವಾಗಿ ದಮನಾಡಿಸಿ, ಈ ವೃಕ್ಷದ ಕೆಳಗೆ ಸ್ವಲ್ಪ ವಿಶ್ರಮಿಸಬಹುದು.

**ದಶರಥ:**—ಸುಮಂತ್ರ, ನನಗೆ ಆಯಾಸವಿಲ್ಲ. ಅದರೆ.....ಈ ದಿನ ಏನೋ ಒಂದು ಬಗೆಯ ಕಾತುರವಿದೆ. ಕಳವಳವಿದೆ. ಮನಸ್ಸು ಸ್ಥಿರವಿಲ್ಲ. ಹಾಗೆಯೇ ನಡೆಯೋಣ ಬಾ

**ಸುಮಂತ್ರ:**—ಈ ಕತ್ತಲೆಯಲ್ಲಿ, ಈ ನಿರ್ಜನ ಪ್ರದೇಶದಲ್ಲಿ ನಡೆಯುವುದು ನನಗಿಷ್ಟವಿಲ್ಲ. ಆದರೆ ತಮ್ಮ ಇಷ್ಟದಂತೆ ಹೋಗೋಣ ಆ ಬಿಲ್ಲು ಬಾಣಗಳನ್ನಾದರೂ ಇತ್ತ ಕೊಡಿ. ನಾನು ತರುವೆನು.

(ಎಂದು ಧನುರ್ಬಾಣಗಳನ್ನು ತೆಗೆದುಕೊಳ್ಳುವನು)

**ದಶರಥ:**—ಸುಮಂತ್ರಾ, ಆ ನದಿಯ ದಡಕ್ಕಾದರೂ ಹೋಗೋಣ. ನೀರಿಗಾಗಿ ಬಂದ ಯಾವ ವ್ಯಗವಾದರೂ ನಮಗೆ ಸಿಕ್ಕಬಹುದು. (ನದಿಯಲ್ಲಿ ಗುಳುಗುಳು ಶಬ್ದ) ಅಗೋ ಶಬ್ದ! ಯಾವುದೋ ಮೃಗವು ನೀರಿಗೆ ಬಂದಿದೆ (ಆಲಿಸಿ ಕೇಳಿ) ಕೇಳು ಕೇಳು ಆನೆಯು ನೀರು ಕುಡಿಯುವ ಶಬ್ದ. ಈಗ ನನ್ನ “ಶಬ್ದವೇದಿ”ಯ ಸಹಾಯದಿಂದ ಆ ಮೃಗವನ್ನು ಕೊಲ್ಲುವೆನು. ಸುಮಂತ್ರಾ ಎಲ್ಲಿ ನನ್ನ ಧನುಸ್ಸು [ಎಂದು ಧನುಸ್ಸನ್ನು ತೆಗೆದುಕೊಂಡು ಬಾಣ ಪ್ರಯೋಗ ಮಾಡುವನು] — [“ಅಯ್ಯೋ” ಎಂಬ ಆರ್ತನಾದ ಕೇಳುವುದು.] (ಗಾಂಧಿ

ಯಿಂದ) ಇದೇನು ವಿಚಿತ್ರ! ಮಾನವನ ಆಕ್ರಂದನ ಧ್ವನಿ. ಸುಮಂತ್ರ  
ಬೇಗ ನಡೆ ಆ ಸ್ಥಳಕ್ಕೆ ಹೋಗಿ ಪರೀಕ್ಷಿಸೋಣ. (ಹೊರಡುವರು)

[ದೃಶ್ಯ ೩. ನದೀ ತೀರ]

[ಎವೆಯಿಂದ ಇಬ್ಬರು ಬೆನ್ನಿನಿಂದ ಹೊರಟ ಬಾಣದ ಪೆಟ್ಟಿನಿಂದ ಕೆಳಗೆ ಬಿದ್ದ  
ಮುನಿ ಕುಮಾರ ತಾಂಡವನು ನರಳುತ್ತಿರುವನು]

**ತಾಂಡವ:**—ಅಯ್ಯೋ ವಿಧಿಯೇ! ನೀರಿಗಾಗಿ ಬಂದ ನನಗೆ ಮರಣವ  
ನ್ನಿಟ್ಟಿಯಾ! ಸಾವಿಗೆ ಹೆದರುವುದಿಲ್ಲ; ಹುಟ್ಟಿದವರು ಸಾಯಲೇ  
ಬೇಕು. ಆದರೆ—ಆದರೆ ನನ್ನ ವೃದ್ಧ ಮಾತಾಪಿತರ ಗತಿ  
ಯೇನು? ಕಣ್ಣಿಲ್ಲದವರು-ಕೈ ಗೋಲಿನಂತಿದ್ದ ನನ್ನನ್ನೂ ಕಳೆದು  
ಕೊಂಡರೆ ಅಪರ ಗತಿಯೇನು-ಅಯ್ಯೋ! ಬಾಯಾರಿಕೆಯಿಂದ ಬಳ  
ಲಿದ್ದ ಅವರಿಗೆ ಜಲವನ್ನು ತರಲು ಬಂದೆ. ಅವರ ಆಯಾಸವನ್ನು  
ಪರಿಹರಿಸುವ ಭಾಗ್ಯವೂ ನನಗಿಲ್ಲವಾಯಿತೆ!-ಈ ನಿರ್ಜನ ಪ್ರದೇಶ  
ದಲ್ಲಿ ನನ್ನನ್ನು ಕೊಲ್ಲಬೇಕಾದರೆ-ಇದು ವಿಧಿಯ ಕೃತ್ಯವೇ ಇರಬೇ  
ಕಲ್ಲದೆ-ನಿರಪರಾಧಿಯಾದ ನನ್ನ ಮೇಲೆ ಬಾಣ ಪ್ರಯೋಗವನ್ನು  
ಯಾರು ಮಾಡಬೇಕು-ಅಬ್ಬ-ಈ ನೋವನ್ನು ತಾಳಲಾರೆ. ಈ  
ಬಾಣವನ್ನು ನನ್ನ ದೇಹದಿಂದ ತೆಗೆದರೆ ಪ್ರಾಣಬಿಡಬಹುದು.  
ಅಷ್ಟು ಉಸಕಾರ ಮಾಡುವವರು ಯಾರು ಶ್ರೀ ಹರಿ! ನನ್ನ ಮಾತಾ  
ಪಿತರಿಗೆ ನೀನಲ್ಲದೆ ಬೇರೆ ಗತಿಯಿಲ್ಲ. ನನ್ನ ಕಷ್ಟವನ್ನು ಪರಿ  
ಹರಿಸು; ನಿನ್ನ ಪಾದದಲ್ಲಿ ಆಶ್ರಯ ಕೊಡು. ಅಯ್ಯೋ! ನೋವು,  
ನೋವು.

(ಸುಮಂತ್ರ ದಶರಥರು ಬರುವರು)

**ದಶರಥ:**—ಎಂತಹ ಭೀಕರ ದೃಶ್ಯ!

**ಸುಮಂತ್ರ:**—(ಮುಂದೆ ಬಂದು) ಮಹಾರಾಜ, ಎಂತಹ ಅಪಘಾತವಿದು!  
ಮನುಷ್ಯ-ಅದರಲ್ಲಿಯೂ ಮುನಿ ಕುಮಾರನಂತಿದೆ. ಬಾಣವು ಎದೆ  
ಯನ್ನು ಸೀಳಿದೆ.

**ದಶರಥ:**—(ತಾಂಡವನ ಪಾದವನ್ನು ಹಿಡಿದು) ಅಯ್ಯೋ ನಾನೆಂತಹ  
ಪಾಪಿ ಮುನಿ ಕುಮಾರ, ಈ ಪಾಪಿಯನ್ನು ಮನ್ನಿಸು.

**ತಾಂಡವ:**—ಅಯ್ಯಾ, ನೀನು ಯಾರು. ಈ ಬಾಣವನ್ನು ತೆಗೆದರೆ ನನಗೆ ಮಹದುಪಕಾರವಾಗುತ್ತದೆ. ಈ ಭಾದೆಯಿಂದ ತಪ್ಪಿಸಿ ನನ್ನನ್ನು ರಕ್ಷಿಸು.

**ದಶರಥ:**—ಕುಮಾರ, ಆನೆಯೆಂಬ ಭ್ರಾಂತಿಯಿಂದ ನಿನ್ನನ್ನು ಸಂಹರಿಸಿದ ಕಡುಪಾಪಿ ನಾನು-ದಶರಥನೆಂದು ಕರೆಯುವರು ನಿನ್ನನ್ನು ಕೊಂದು ಬ್ರಂಹ ಹತ್ಯಾ ಪಾತಕಿಯಾದ ನನ್ನ ಜನ್ಮಕ್ಕೆ ಧಿಕ್ಕಾರ ವಿರಲಿ.

**ತಾಂಡವ:**—ಮಹಾರಾಜ, ದುಃಖಿಸಬೇಡ. ಆಗಬೇಕಾದುದು ಆಯಿತು. ಲೋಕದಲ್ಲಿ ಕೊಲ್ಲುವವರಾರು, ಸಾಯುವವರಾರು, ಎಲ್ಲವು ವಿಧಿನಿಯಮ. ನಮ್ಮಗಳ ಪ್ರಾರಬ್ಧ ಕರ್ಮವೇ ಅನಿರೀಕ್ಷಿತವಾಗಿ ಶುಭಾಶುಭಗಳನ್ನು ಒದಗಿಸುವುದು-ಮೇಲಾಗಿ ನಾನು ಬ್ರಾಂಹಣನಲ್ಲ-ಆದ್ದರಿಂದ ನಿನಗೆ ಬ್ರಂಹ ಹತ್ಯಾವೆಂದಿಗೂ ಇಲ್ಲ ಆದರೆ ನನ್ನದೊಂದು ಕೋರಿಕೆ ಇದೆ-ನಡೆಸಿಕೊಡುವೆಯಾ ?

**ದಶರಥ:**—ಮುನಿ ಕುಮಾರ, ಎಂತಹ ಸಹನೆ ನಿನಗೆ. ಜ್ಞಾನದಿಂದ ಬ್ರಾಂಹಣ ಉತ್ತಮನಿಗೂ ಮಿಗಿಲೆನಿಸಿದ್ದೀಯೇ ಇಂತಹ ನಿನ್ನ ಪಾಲಿಗೆ ನಾನೇ ಮೃತ್ಯುವಾದೆನಲ್ಲಾ ! ಅಯ್ಯೋ ದೈವವೇ, ನನಗೇಕೆ ಬೇಟೆಯ ಭ್ರಾಂತಿಯನ್ನು ತಂದೆ.

**ತಾಂಡವ:**—ದಶರಥ, ವ್ಯಥೆಪಡಬೇಡ. ಮರಣಕ್ಕೆ ನಾನು ಹೆದರುವುದಿಲ್ಲ. ಆ ದೂರದ ಮರದ ಕೆಳಗೆ ನನ್ನ ವೃದ್ಧ ಮಾತಾಪಿತರಿರುವರು. ಕಣ್ಣಿಲ್ಲದವರು-ಬಾಯಾರಿಕೆಯಿಂದ ಬಳಲಿದ್ದಾರೆ. ಅವರ ದಾಹ ತಾಪವನ್ನು ಪರಿಹರಿಸುವ ಲಭ್ಯವಿಲ್ಲ. ರಾಜ, ನೀನು ಈ ನೀರಿನ ಪಾತ್ರವನ್ನು ಅವರಿಗೆ ಕೊಡುವೆಯಾ, ನಿರ್ಗತಿಕರಾದ ಅವರಿಗೆ ನಿನ್ನ ಹೊರತು ಮತ್ತಾರು ಗತಿಯಿಲ್ಲ ಅವರನ್ನು ರಕ್ಷಿಸುವೆನೆಂದು ಮಾತು ಕೊಟ್ಟರೆ ಸುಖವಾಗಿ ಸಾಯುವೆನು. ಇದೇ ನನ್ನ ಕಡೆಯ ಪ್ರಾರ್ಥನೆ. ಮಹಾರಾಜ ನಡೆಸಿಕೊಡುವೆಯಾ.

**ದಶರಥ:**—ಅಗತ್ಯವಾಗಲಿ. ನಿನ್ನಾಣತಿಯಂತೆ ಶಿರಸಾವಹಿಸಿ ನಡೆಯುವೆನು. ಅಯ್ಯೋ ನಿನ್ನನ್ನು ಉಳಿಸುವ ಉಪಾಯವಾವುದು.

**ತಾಂಡವ:**—ದಶರಥ, ನನ್ನ ಚಿಂತೆಯನ್ನು ಬಿಡು. ನನ್ನ ತಂದೆ ತಾಯಿ  
ಗಳನ್ನು ರಕ್ಷಿಸುವೆನೆಂದು ಹೇಳಿದ ಮೇಲೆ, ನನಗೆ ಸಿಕ್ಕಿಂತೆಯಾಯಿತು.  
ಅಬ್ಬಾ, ನೋವು ತಾಳಲಾರೆ. ನನ್ನ ದೇಹದಿಂದ ಈ ಬಾಣವನ್ನು  
ತೆಗೆದರೆ ನಾನು ಭಾಧೆಯಿಲ್ಲದೆ ಸಾಯುವೆನು. ಅವ್ಯಾ (ನರಳುವನು)

**ದಶರಥ:**—ಸುಮಂತ್ರ, ಏನು ಮಾಡಲಿ. ಈ ಬಾಣವನ್ನು ಕೀಳಲು ನನ್ನ  
ಕೈ ಸಡಗುತ್ತಿದೆ. ಪಾಪಿಯಾದ ನಾನು ಇಂದೇಕೆ ಬೇಟೆಗಾಗಿ ಇಷ್ಟು  
ಹಟಮಾಡಿದೆ.

**ತಾಂಡವ:**—ಮಹಾರಾಜ, ಚಿಂತಿಸಬೇಡ. ನನ್ನ ಭಾದೆಯನ್ನು ಪರಿಹರಿಸುವುದು ನಿನ್ನ ಕರ್ತವ್ಯವಲ್ಲವೇ. ಅಂಜದೆ, ಈ ಬಾಣವನ್ನು ತೆಗೆ  
(ದಶರಥನು ಬಾಣವನ್ನು ಕೀಳಲು ರಕ್ತ ಪ್ರವಾಹ ಹರಿಯುವುದು.  
ಮುನಿ ಕುಮಾರನ ಸಂಕಟ ಹೆಚ್ಚುವುದು) -ಅಬ್ಬಾ! ಈಗ ಭಾದೆ  
ಪರಿಹಾರವಾಯಿತು-ದಶರಥಾ ನನ್ನ ಮಾತಾಪಿತರನ್ನು ರಕ್ಷಿಸು  
ವೆಯಾ, -ಮರೆಯವಿರು-ಇನ್ನು ನಾನು ಬರುವೆನು-ನನ್ನ ಕೊನೆಯಾಶೆ  
ಯನ್ನು ಮಾತ್ರ ನಡೆಸದಿರಬೇಡ. ಶ್ರೀ-ಹ-ರಿ. (ಸಾಯುವನು)

**ಸುಮಂತ್ರ:**—ನೊಂದ ಜೀವವು ನಂದಿ ಹೋಯಿತು-ಮಹಾರಾಜ, ಇನ್ನು  
ಗತಿಸಿದವನ ಅಂತ್ಯ ಕೋರಿಕೆಯನ್ನು ನೆರವೇರಿಸಬೇಕಾದದು ನಮ್ಮ  
ಕರ್ತವ್ಯವಲ್ಲವೇ.

**ದಶರಥ:**—ಸುಮಂತ್ರ, ಪುತ್ರಶೋಕದಿಂದ ಮೈ ಮರೆಯುವ ಆ ದಂಪತಿ  
ಗಳನ್ನು ಹೇಗೆ ಮಾತನಾಡಿಸಲಿ; ನಿಮ್ಮ ಮಗನನ್ನು ಕೊಂದೆನೆಂದು  
ಯಾವ ಬಾಣಿಯಿಂದ ಅವರಿಗೆ ಈ ದುಃಖವನ್ನು ತಿಳಿಸಲಿ.

**ಸುಮಂತ್ರ:**—ಮಹಾರಾಜ, ತಾವು ಈಗ ಧೈರ್ಯಗೆಡಬಾರದು ಆ  
ಪಾತ್ರೆಯನ್ನು ತೆಗೆದುಕೊಳ್ಳಿರಿ. ಬಾಯಾರಿಕೆಯಿಂದ ಬಳಲಿರುವ  
ಆ ದಂಪತಿಗಳ ದಾಹ ಶಮನ ಮಾಡಿ, ನಂತರ ಅವರಿಗೆ ಈ ವಿಷಯ  
ವನ್ನು ತಿಳಿಸಿ ಸಂತೈಸಬೇಕು. ತಾವು ನಡೆಯಿರಿ. ನಾನೀತನ  
ದೇಹವನ್ನು ಸಂಸ್ಕರಿಸಿ ಬರುತ್ತೇನೆ.

(ತೆರೆ ಬೀಳುವುದು-ಹೊರಡುವರು)

## [ದೃಶ ೪. ಅರಣ್ಯದ ಮತ್ತೊಂದುಭಾಗ]

[ವೃದ್ಧರೂ, ಕುರುಡರೂ ಆದ ತಾಡಸು, ತಾಪಸಿಯರು, ಕುಳಿತಿದ್ದಾರೆ. ನೀರಿಗಾಗಿ ಹೋದ ಮಗನ ಬರುವಿಕೆಯನ್ನು ನೀಕ್ಷಿಸುತ್ತಿದ್ದಾರೆ]

**ತಾಪಸ:**—ಗೌತಮೀ, ಸುಕುಮಾರನು ನಮಗಾಗಿ ಎಷ್ಟು ಶ್ರಮ ಪಡುತ್ತಾನೆ. ವಿದರ್ಭವೆಲ್ಲ, ಕೋಸಲವೆಲ್ಲ, ಎಷ್ಟು ದೂರದಿಂದ ನಮ್ಮನ್ನು ಕಾವಡಿಯಲ್ಲಿ ಹೊತ್ತು ತಂದಿದ್ದಾನೆ. ಭಗವಂತನು ಇಂತಹ ಮಗನನ್ನು ಕರುಣಿಸದಿದ್ದರೆ ನಮ್ಮ ಗತಿಯೇನು. ವೇವಾ, ಈ ಬಾಲಕನಿಗೆ ನೀನು ಒಲಿಯಬೇಕು.

**ತಾಪಸಿ:**—ಆರ್ಯ, ನನಗೇಕೋ ಭಯವಾಗುತ್ತಿದೆ. ಹೃದಯವು ತಳಮಳಿಸುತ್ತಿದೆ ಕಾರಣವೇನೋ ಕಾಣೆನಲ್ಲಾ!

**ತಾಪಸ:**—ಹೆದರಬೇಡ. ಬಾಯಾರಿಕೆಯ ಶ್ರಮದಿಂದ ಹೀಗಾಗಿರಬಹುದು. ಸ್ವಲ್ಪ ಸೈರಿಸು. ತಾಂಡವನು ಬೇಗನೆ ನೀರನ್ನು ತರುವನು.

**ತಾಪಸಿ:**—ಕಣ್ಣಿಲ್ಲದ ನಮಗಾಗಿ ಇಷ್ಟು ಬಳಲಿದ ಮಗನು, ನೀರಿಗಾಗಿ ಇನ್ನೆಲ್ಲಿ ಅಲೆಯುತ್ತಿರುವನೋ! ನಿರ್ಜನವಾದ ಈ ಅಡವಿಯಲ್ಲಿ ಅವನಿಗೆ ನೀರು ಸಿಕ್ಕಿತೋ ಇಲ್ಲವೋ! ನನಗಾದರೋ ಹೊಟ್ಟೆಯಲ್ಲಿ ಬೆಂಕಿ ಹಾಕಿದಂತೆ ಸಂಕಟವಾಗುತ್ತಿದೆ. ಆರ್ಯ, ಏಕಿಷ್ಟು ವೇಳೆಯಾದರೂ ತಾಂಡವನು ಬರಲಿಲ್ಲ. ಪರಮಾತ್ಮ ನನ್ನ ಮಗನನ್ನು ರಕ್ಷಿಸು.

**ತಾಪಸ:**—ಗೌತಮೀ ಕಾತುರ ಪಡುವೇ ಏಕೆ. ನೀರಿಗಾಗಿ ಹೋದ ಮಗನು ನೀರನ್ನು ಪಡೆಯದೆಯೇ ಬರುವನೇ! ಸ್ವಲ್ಪ ಸೈರಿಸು. ಅಷ್ಟರೊಳಗೆ ನೀರನ್ನು ತೆಗೆದುಕೊಂಡು ಹಿಂತಿರುಗುವನು.

**ತಾಪಸಿ:**—ಇಲ್ಲ ಆರ್ಯ, ನನ್ನ ಹೃದಯದಲ್ಲಿ ಪ್ರಳಯ ಜ್ವಾಲೆಯ ಉರಿ ಎದ್ದಿದೆ. ಜಗತ್ತು ಶೂನ್ಯವಾದಂತಿದೆ. ಏಕೋ ತಿಳಿಯದು. ಸೈರಿಸಲಾರೆ. ಓರ್ವನನ್ನೇ ಏಕೆ ಕಳುಹಿಸಿದೆನೋ ಕಾಣೆನಲ್ಲಾ. (ಹೆಜ್ಜೆಯ ಸದ್ದು)

**ತಾಪಸ:**—ಅಗೋ ಕಾಲಿನ ಸದ್ದು ಕೇಳುತ್ತಿದೆ. ಕುಮಾರನೇ ಬರುವಂತಿದೆ. ತಾಂಡವಾ ಬಂದೆಯಾ, ನೀರನ್ನು ತಂದೆಯಾ ?

ತಾಪಸಿ:—ಮಗೂ, ತಾಂಡವ ಬಂದೆಯಾ, ಏಕೆಷ್ಟು ವೇಳೆಯಾಯಿತು.

ಅಪ್ಪ, ನಿಮ್ಮ ತಂದೆಗೆ ಮೊದಲು ದಾಹ ಪರಿಹರಿಸು.

ತಾಪಸ:—ಎಲ್ಲಿ ಮಗು ನೀರು. ಏಕೆ ಮಾತನಾಡುವುದಿಲ್ಲ ತಾಂಡವಾ-  
ತಾಂಡವಾ.

ದಶರಥ:—ಆರ್ಯ, ನೀರನ್ನು ತೆಗೆದುಕೊಳ್ಳಿರಿ.

ತಾಪಸ:—ಯಾರು, ಯಾರಪ್ಪ ನೀನು ? ಬೇರೆ ಧ್ವನಿಯಾಗಿರುವುದಲ್ಲಾ!

ತಾಪಸಿ:—ತಾಂಡವನೆಲ್ಲಿ ಹೇಳಪ್ಪ.

ದಶರಥ:—ನಾನೋರ್ವ ಯಾತ್ರಿಕ. ನಿಮ್ಮ ಕುಮಾರನೇ ಈ ನೀರನ್ನು  
ಕಳುಹಿಸಿದ್ದಾನೆ. ಪಾನ ಮಾಡಿ.

ತಾಪಸ:—ಅವನೆಲ್ಲಿ, ನನ್ನ ಕುಮಾರನೆಲ್ಲಿ ?

ತಾಪಸಿ:—ನನ್ನ ಮಗನೇಕೆ ಬರಲಿಲ್ಲ. ಅವನೇನು ಮಾಡುತ್ತಿದ್ದಾನೆ ?

ದಶರಥ:—ನಿಮ್ಮ ಮಗನು ಕೆಲವು ಫಲಗಳನ್ನು ಆರಿಸುತ್ತಿರುವನು. ಅದು  
ವರಿಗೆ ನೀವು ದಾಹ ಶ್ರಮವನ್ನು ತಡೆಯಲು ಅಸಾಧ್ಯವೆಂದು,  
ನನ್ನೊಡನೆ ಈ ಜಲವನ್ನು ಕಳುಹಿಸಿರುವನು.

ತಾಪಸ:—ಅಯ್ಯಾ, ನಿನ್ನ ಮಾತಿನಲ್ಲಿ ಏನೋ ಸಂದೇಹ ಬರುತ್ತಿದೆ.  
ನಿನ್ನ ಧ್ವನಿ ಏಕೆ ನಡಗುತ್ತಿದೆ. ಸತ್ಯವನ್ನು ಹೇಳು. ನನ್ನ ಮಗ  
ನೆಲ್ಲಿ.

ತಾಪಸಿ:—ಅವನು ಬರುವವರೆಗೂ ನಾನು ಜಲಪಾನ ಮಾಡುವುದಿಲ್ಲ.

ಅವನು ಎಲ್ಲಿರುವನು ಜೊತೆಯಲ್ಲಿ ಯಾರಿರುವರು ?

ದಶರಥ:—ಮಹಾತ್ಮರೇ, ನನ್ನ ಕಡೆಯವರೊಡನೆ ಆತನಿದ್ದಾನೆ.

ಇನ್ನೇನು ಬರುತ್ತಾನೆ. ನೀವು ಪಾನ ಮಾಡಿ.

ತಾಪಸ:—ಇಲ್ಲ. ಅವನನ್ನು ಕರೆದುಕೊಂಡು ಬಾ. ಅಲ್ಲಿನವರೆಗೂ ನಾವು  
ಜಲಪಾನ ಮಾಡುವುದಿಲ್ಲ. ಹೋಗು-ನನ್ನ ಕುಮಾರನನ್ನು ಕರೆ  
ತಂದು ತೋರಿಸು.

ದಶರಥ:—(ದುಃಖದಿಂದ) ಋಷಿವರ್ಯರೇ. ನಿಮ್ಮ ಮಗನನ್ನು ಎಲ್ಲಿಂದ  
ಕರೆತರಲಿ, ಆತನು ಹಿಂತಿರುಗಿ ಬಾರದ ಬಳಿಗೆ ಹೋಗಿರುವಾಗ,  
ಮರಳಿ ಕರೆತರುವ ಬಗೆ ಹೇಗೆ.



**ತಾಪಸಿ:**—ಹಾ !!!- ಅಯ್ಯೋ ತಾಂಡವಾ-ಕು-ಮಾ-ರಾ. (ಸಾಯುವಳು)

**ದಶರಥ:**—ಅಮ್ಮಾ ಸಂತೈಸಿಕೊಳ್ಳಿ-ಸಂತೈಸಿಕೊಳ್ಳಿ-ಅಯ್ಯೋ ಈಕೆಯು ಪುತ್ರವಿಯೋಗದಿಂದ ಮೃತಿ ಹೊಂದಿದಳೇ! ಪಾಪಿಯಾದ ನನಗೆ ಈ ಸ್ತ್ರೀ ಹತ್ಯವೂ ಒದಗಿತಲ್ಲಾ!

**ತಾಪಸ:**—ಗೌತಮಿ, ಗೌತಮಿ, - ಎಲಾ ಪಾಪಿ. ನನ್ನ ಪತ್ನಿಯ ಮರಣ, ನನ್ನ ಮಗನ ಮರಣ-ಇದಕ್ಕೆ ಕಾರಣ. ಹೇಳು. ನನ್ನ ಮಗನು ಸಾಯಲು ಕಾರಣವೇನು.

**ದಶರಥ:**—ಮಹಾತ್ಮ, ಅಯೋಧ್ಯೆಯ ಅರಸನಾದ ನನ್ನನ್ನು ದಶರಥ ನೆನ್ನುವರು. ಭೀಟಿಗಾಗಿ ಬಂದ ನಾನು, ಅನೆಯೆಂಬ ಭ್ರಾಂತಿಯಿಂದ ಹೊಡೆದ ಬಾಣವು ನಿಮ್ಮ ಮಗನನ್ನು ಸಂಹರಿಸಿತು. ಆತನ ಅಂತ್ಯ ಕೋರಿಕೆಯಂತೆ, ಈ ಜಲವನ್ನು ತಮಗಾಗಿ ತಂದೆದು. ಈ ಪಾಪಿಯ ಅಪರಾಧವನ್ನು ಕ್ಷಮಿಸಿ.

**ತಾಪಸ:**—ಕ್ಷಮೆ-ಪುತ್ರ ಶೋಕವನ್ನುಂಟುಮಾಡಿ, ನಿರ್ಗತಿಕರಾದ ನಮ್ಮ ನ್ನು ಜೀವ ಶ್ರವಣಗಾಗಿ ಮಾಡಿದ ನಿನಗೆ ಕ್ಷಮೆ!

**ದಶರಥ:**—ಮುನಿವರ, ಅಕಸ್ಮಿಕವಾಗಿ ನಡೆದ ಈ ಅಪರಾಧಕ್ಕೆ ನೀವು ಇಷ್ಟು ಕ್ರೋಧ ತಾಳಿದರೆ, ನನ್ನ ಗತಿಯೇನು. ನಿಮ್ಮ ರಕ್ಷಣಾ ಭಾರವು ನನ್ನದು. ಗತಿಸಿದ ನಿಮ್ಮ ತಾಂಡವನೇ ನಾನೆಂದು ಭಾವಿಸಿ ನನ್ನನ್ನು ಕ್ಷಮಿಸಿ.

**ತಾಪಸ:**—ಛೇ ಮೂರ್ಖ, ನನ್ನ ಕುಮಾರನಿಲ್ಲದ ಮೇಲೆ ನಾನು ಬದುಕು ವನೋ, ನೀನು ರಕ್ಷಿಸುವನೋ? ಎಲಾ ಪಾಪಿ ನಿನಗೆ ಕ್ಷಮೆ-ಪಾವನೆಯಾದ ಗಂಗೆಯನ್ನು ಸಹಾ, ತುಳಿದರೆ ಕೆಸರೇಳುವುದು. ಹಾಗೆ ವಲ್ಲಿ, ಅಪರಾಧಿಯಾಗಿ ನಿನಗೆ ಕ್ಷಮೆ-ಕಣ್ಣಿಲ್ಲದ ನಮಗೆ ಕೈ ಗೋಲಿ ನಂತಿದ್ದ ಮಗನನ್ನು ಸಂಹರಿಸಿದ ನಿನಗೆ ಕ್ಷಮೆ-ಕ್ಷಮೆಯಲ್ಲ-ಶಾಪ!! ನನ್ನ ಮರಣ ಕಾಲದಲ್ಲಿ, ನನ್ನ ಪುತ್ರವಿಯೋಗಕ್ಕೆ ಕಾರಣನಾದ, ನಿನಗೂ ಪುತ್ರವಿಯೋಗ ದುಃಖದಿಂದ ಮರಣ ಬರಲಿ-ಹಾ ಗೌತಮಿ, ಕುಮಾರಾ-ತಾಂಡ-ವಾ. (ಸಾಯುವನು)

[ದಶರಥನು ಸ್ತಬ್ಧನಾಗಿ ನಿಲ್ಲುವನು. ಸುಮಂತ್ರ ಪ್ರವೇಶಿಸಿ]

**ಸುಮಂತ್ರ:**—ಮಹಾರಾಜ-ಮಹಾರಾಜ!

**ದಶರಥ:**—ಸುಮಂತ್ರ, ಸಾಕು. ಸಾಕೇತ ರತ್ನ ಸಿಂಹಾಸನಕ್ಕೆ ಇಂತಹ ಕಳಂಕ ತಂದ ನನ್ನನ್ನು ಮಹಾರಾಜನೆಂದು ಕರೆಯಬೇಡ. ನಾನು ಇನ್ನು ಪುರ ಪ್ರವೇಶ ಮಾಡುವುದಿಲ್ಲ. ನೀನು ಹೊರಡು.

**ಸುಮಂತ್ರ:**—ಸ್ವಾಮಿ, ಏನು ಈ ಭ್ರಾಂತಿ. ಅನಿರೀಕ್ಷಿತವಾಗಿ ಒದಗಿದ ಈ ಅಪರಾಧಕ್ಕೆ ತಾವು ಕಾರಣರೇ, ಇಲ್ಲ-ಇದೆಲ್ಲ ದೈವಲೀಲೆಯಲ್ಲವೇ ನೀವು ಬಾರದಿದ್ದರೆ ಅನಾಥರಾದ ಪ್ರಜಾವರ್ಗದ ಗತಿಯೇನು.

**ದಶರಥ:**—ಮುನಿ ಹತ್ಯೆ, ಸ್ತ್ರೀ ಹತ್ಯಾದಿ ಪಾತಕಗಳನ್ನು ಮಾಡಿದ ನಾನು, ಪ್ರಜಾವರ್ಗವನ್ನು ರಕ್ಷಿಸ ಬಲ್ಲೆನೇ ? ಶಾಪ ಗ್ರಸ್ತನಾದ ನಾನು, ಈ ಕೆಟ್ಟ ಮುಖವನ್ನು ಕೌಸಲ್ಯಾದಿ ರಾಣಿಯರಿಗೆ ಹೇಗೆ ತೋರಿಸಲಿ!

**ಸುಮಂತ್ರ:**—ಮುನಿ ಹತ್ಯೆ-ಸ್ತ್ರೀ ಹತ್ಯೆ-ಶಾಪ.-ಶಾಪವಾವುದು ಮಹಾರಾಜ ?

**ದಶರಥ:**—ಸುಮಂತ್ರ ಪುತ್ರ ಶೋಕ ಭರದಿಂದ ಆ ಮುನಿಯು ನನ್ನನ್ನು ಶಪಿಸಿದನು.

**ಸುಮಂತ್ರ:**—ಏನೆಂದು! ನಿರಪರಾಧಿಗಳೆಂದು ತಿಳಿದೂ ಶಪಿಸಿದನೆ! ಮುನಿ ಕುಮಾರನು ನಿಮ್ಮನ್ನು ಕ್ಷಮಿಸಿದಂತೆ, ಅತನ ಪಿತನು ಕ್ಷಮಿಸಲಿಲ್ಲವೇ?

**ದಶರಥ:**—ಇಲ್ಲ, ಪುತ್ರ ವಿಯೋಗ ದುಃಖದಿಂದ ನನಗೂ ಮರಣ ಬರಲೆಂದು ಶಪಿಸಿದನು. ಹಿಂದಿನ ಜನ್ಮದಲ್ಲಿ ಯಾವ ಮಕ್ಕಳನ್ನು ತಾಯಿ ತಂದೆಯರಿಂದ ಅಗಲಿಸಿದ್ದೆನೋ, ಆ ಪಾಪವೇ ಕಾಡುತ್ತಿತ್ತು; ಇನ್ನಿ ದರ ಜೊತೆಗೆ ಈ ಶಾಪ ಬೇರೆ ಸೇರಿದ ಮೇಲೆ ನಾನು ಅಯೋಧ್ಯೆಗೆ ಯಾವ ಮುಖವೆತ್ತಿ ಹಿಂತಿರುಗಲಿ.

**ಸುಮಂತ್ರ:**—(ಸಂಭ್ರಮದಿಂದ ಮಹಾರಾಜ, ಇದು ದೈವಲೀಲೆ. ತಾವು ಸಾವಧಾನವಾಗಿ ಯೋಚಿಸಿ. ಆ ಮುನಿಯು ನಿರಪರಾಧಿಗಳಾದ ನಿಮಗಿತ್ತ ಶಾಪವೂ ಅನುಗ್ರಹವೇ ಆಗಿದೆ.

**ದಶರಥ:**—ಅನುಗ್ರಹ-ಸುಮಂತ್ರ ಏನು ಮಾತನಾಡುತ್ತಿರುವೆ. ಪುತ್ರ ವಿಯೋಗ ದುಃಖವು ಅನುಗ್ರಹವೇ ?

**ಸುಮಂತ್ರ:**—ಹಾಗಲ್ಲ ಮಹಾರಾಜ. ಮಕ್ಕಳಿಲ್ಲದ ನಿಮಗೆ, ಮಕ್ಕಳ

ವಿಯೋಗ ದುಃಖದಿಂದ ಮತಣವೆಂದರೆ, ಮಕ್ಕಳ ಭಾಗ್ಯವನ್ನು ಕರುಣಿಸಿದಂತಲ್ಲವೆ! ಆದ್ದರಿಂದ ಭಗವಂತನೇ ಈ ಶಾಪ ರೂಪದಿಂದ ನಿಮ್ಮನ್ನು ಆಶೀರ್ವದಿಸಿದನು. ಇನ್ನು ಚಿಂತಿಸದೆ ರಾಜಧಾನಿಗೆ ಹೋಗೋಣ ನಡೆಯಿರಿ. ಆದರೆ ಈ ವಿಷಯ ಮಾತ್ರ ಯಾರಿಗೂ ತಿಳಿಯದಿರಲಿ.

**ವಶರಥ:**—(ಆಶ್ಚರ್ಯದಿಂದ) ಹೌದು ಸುಮಂತ್ರ, ಇದೆಂತಹ ವಿಚಿತ್ರ. ಮಕ್ಕಳಿಲ್ಲದ ಕೊರಗಿನ ಬೇಸರದ ಬೇಟೆ-ಬೇಟೆಯಲ್ಲಿ ಅನಿರೀಕ್ಷಿತವಾಗಿ ಮನಿ ಕುಮಾರನ ಮರಣ-ಶಾಪ ರೂಪದಿಂದ ಪುತ್ರ ಲಾಭದ ವರ-ಆಹಾ, ಶ್ರೀ ಹರೀ ಇವೆಲ್ಲವೂ ನಿನ್ನ ಮಾಯೆ.-

(ತೆರೆ ಬೀಳುವುದು)

○—○—○



“ನಳವಾಕ್”

## —: ಪಾತ್ರಗಳು:—

### ಪುರುಷರು

ರಾಮಣ್ಣ	—	ನಾಯಕ
ಚಂದ್ರಶೇಖರ	—	,, ಸೋದರಳಿಯ

### ಸ್ತ್ರೀಯರು

ಕಮಲಮ್ಮ	—	ನಾಯಕನ ಪತ್ನಿ
ಸರೋಜ	—	,, ಮಗಳು.
ಗುಂಡಮ್ಮ	—	ನೆರೆಯಾಕೆ
ನಿಂಗಿ	—	ಮುಸರೆ ಕೆಲಸದವಳು

ಕಾಲ:—ಪ್ರಾತಃಕಾಲ ಲ ಘಂಟೆ]

ಸ್ಥಳ:—ರಾಮಣ್ಣನ ಮನೆ ]

ಭಾಷಾ:—ಅಧುನಿಕ

## ೩. ಸೆಳಸಾಕ

[ರಾಮಣ್ಣನ ಮನೆ. ರಾಮಣ್ಣ ಪೇಪರ್ ಓದುತ್ತಾ ಕುಳಿತಿದ್ದಾನೆ. ಕಮಲಮ್ಮ ತಂದಿಟ್ಟ ಕಾಫಿ ಮೇಜಿನ ಮೇಲಿದೆ. ಓದಿನಲ್ಲಿ ಮಗ್ನನಾಗಿದ್ದವನು ದಟಾತ್ತನೆ ಕಾಫಿಯನ್ನು ನೋಡಿ, ಓದನ್ನು ನಿಲ್ಲಿಸಿ, ಕಾಫಿಯನ್ನು ಕುಡಿದು, ಸಕ್ಕರೆ ಸಾಲದ ಕಾರಣ ಕಮಲಮ್ಮನನ್ನು ಕೂಗುವನು]

ರಾಮಣ್ಣ :—ಕಮಲಾ, ಕಮಲಾ !

ಕಮಲಮ್ಮ :—[ಬಾಗಿಲ ಹತ್ತಿರ ಬಂದು ನಿಂತು] ಏನೊಂದೆ ?

ರಾಮಣ್ಣ :—ಏನಕ್ಕೇನೇ ಇದು! ಸಕ್ಕರೆ ಇಲ್ಲದೇ ಮಾಡೋದೂ ಹೊಸ ವ್ಯಾಪ್ತ ಏನು.

ಕಮಲಮ್ಮ :—ಸಾಲದು ಅಂತ ಹೇಳ ಬಾರದೇ ! ಬೇಕಾದರೆ ಇನ್ನು ಸ್ವಲ್ಪ ಹಾಕಿಸಿಕೊಳ್ಳಿ. (ನಿಂತಿರುವಳು)

ರಾಮಣ್ಣ :—“ಹಾಕಿಸಿಕೊಳ್ಳಿ” ಅಂತ ಹೇಳೋಕಿಂತ, ಹೋಗಿ, ತಂದು ಹಾಕಬಾರದೇ ?.....ಯಾಕೇ !.....ಓ!!! ಸರಿ ಬಿಡು. ಅಲ್ಲವೇ, ಈವತ್ತು ಸಾಯಂಕಾಲ ನಿಮ್ಮಮ್ಮ ಹ್ಯಾಗಿದ್ದ್ರಾ ಬರುತ್ತಿದ್ದರಾ. ಅಷ್ಟರಲ್ಲೇ ಏನು ಸೂರೆ ಹೋಗುತ್ತಿತ್ತು ಅಂತ ಹೀಗೆ.....

ಕಮಲಮ್ಮ :—ಸಾಕು ಮಮ್ಮನಿರೇ ಅಂದ್ರೆ-ಈಗ ನಿಮಗೇನು ಕಷ್ಟ. ಸಕ್ಕರೆ ಮನೆ ಗುಂಡಮ್ಮನವರಿಗೆ ಹೇಳಿ ಕಳಿಸ್ತೀನಿ. ಆಕೆ ನಮಗೆ ಬಳಗ ಅಲ್ಲದಿದ್ದರೂ, ಬಹಳ ಒಳ್ಳೆಯವರು. ಈವತ್ತು ಒಂದಿಷ್ಟು ಮಾಡಿ ಹಾಕ್ತಾರೆ.

ರಾಮಣ್ಣ :—ಯಾಕೆ ? ನನಗೇನು ಅಡಿಗೆ ಮಾಡೋಕೆ, ಬರೋಲ್ಲ ಅಂತಲೋ ? ಪಾಪ-ಆ ಮುದುಕೀಗೆ, ಕಣ್ಣು ಕಾಣೋಲ್ಲ; ನಡು ಬಗ್ಗಿ ಹೋಗಿದೆ; ಅಲ್ಲದೆ ಈವತ್ತು ಏಕಾದಶಿ-ಉಪವಾಸ ಆಕೇನೆ ಯಾಕೆ ಹಿಂಸೆ ಪಡಿಸಬೇಕು! ನನಗೆ ಈವತ್ತು ರಜಾ, ಹುಡುಗರಿಗೂ ಸ್ಕೂಲಿಲ್ಲ. ನಾನೇ ಅಡಿಗೆ ಮಾಡ್ತೀನಿ.

**ಕಮಲಮ್ಮ:**—(ನಗುತ್ತಾ) ನನಗೇನು ಹೆದರಿಕೆ ಅಂದ್ರೇ, ನೀವು ಅಡಿಗೆಗೆ ನಿಂತ್ರೆ, ಗುಂಡಮ್ಮನವರ ಜೊತೆಗೆ, ನಾವೂ ಏಕಾದಶೀ ವ್ರತ ಮಾಡಬೇಕೇನೋ ಅಂತ!

**ರಾಮಣ್ಣ:**—ಅಂದ್ರೆ!—ಅಡಿಗೆ ಅನ್ನೋದು ಹೆಂಗಸರಿಗೆ ಮಾತ್ರ ಒಲಿದವಿದ್ದು ಅಂತಲೋ? ಈವತ್ತು ನೋಡೇ-ನನ್ನ ಅಡಿಗೆ ಮಜಾ ಹೇಗಿರುತ್ತೇ ಅಂತ-

**ಕಮಲಮ್ಮ:**—ಒಳ್ಳೇ ವಿಚಿತ್ರದೋರು ನೀವು! ಅಲ್ಲಾ ಅಂದ್ರೆ, ಈಗ ಸ್ವಲ್ಪ ಹೊತ್ತಿನ ಕೆಳಗೆ, ನಿಮ್ಮ ತಲೇ ಮೇಲೆ ಅಡಿಗೆ ಬಿತ್ತೂಂತ ಗೊಣಗಾಡಿದಿರಿ-ಈಗಾಗಲೇ, ಈ ಅಡಿಗೆ ಮಾಡೋಕೆ ಎಷ್ಟೋ ದಿನದಿಂದ ತಪಸ್ಸು ಮಾಡ್ತಾ ಕಾದಿರೋರ ಹಾಗೆ ಮಾತಾಡ್ತಿರಿ-ಹೋಗಲಿ. ತಂಗಳನ್ನ ಮಿಕ್ಕಿದೆ, ಹುಡುಗರಿಗೆ ಹಾಕ್ಕೊಂಡು ತಿನ್ನಿ ಅನ್ನಿ. ನೀವು ಇನ್ನೊಂದು ಕಪ್ ಕಾಫಿ ಕುಡಿರಿ. ಹೇಗಾದರೂ ಒಳ್ಳೇದು. “ಕೀಳಿಣಿಸಿ” ಮೇಲೆಣಿಸಿ,” ಅಂತಾರೆ ದೊಡ್ಡೋರು.

**ರಾಮಣ್ಣ:**—ನೋಡಿದೆಯಾ! ಸುರುಮಾಡಿದೆ ನಿನ್ನ ವ್ಯಾಖ್ಯಾನ-ನನಗೆ ಗೊತ್ತು-ನೀನೀ ಅಪಠಕುನ ನುಡೀತಿ ಅಂತ-ಅದಕ್ಕೆ ಬದಲು, ನಿನಗೂ ಮಕ್ಕಳಿಗೂ, ಏನೇನು ಬೇಕೋ, ಅದನ್ನ ಮಾಡಿಸಿಕೊಂಡು ಯಾಕೆ ತಿನ್ನಬಾರದು?

**ಕಮಲಮ್ಮ:**—ಸುಮ್ಮನಿರೀ ಅಂದ್ರೆ! ಯಾರಾದರೂ ಕೇಳಿದರೆ ನಕ್ಕಾರು. ಗಂಡನ ಕೈಲಿ ಪಂಚಭಕ್ಷ ಪರಮಾನ್ನ ಮಾಡಿಸಿಕೊಂಡು ನುಂಗೋ ಇವಳಿಗೇನು ಬಂತು ಕೇಡು ಅಂತ. ಮನೇಲಿ ಯಾರೂ ಹೆಣ್ಣು ದಿಕ್ಕಿಲ್ಲದೆ ಇರೋವಾಗ ಹೊರಗಿರೋಕೇ ನನಗೆಷ್ಟೋ ಹೀನಾಯವಾಗಿದೆ!

**ರಾಮಣ್ಣ:**—ಒಳಗೇ ಇರಬಹುದಲ್ಲಾ!

**ಕಮಲಮ್ಮ:**—ಸಾಕು ನಿಲ್ಲಿಸಿ ನಿಮ್ಮ ಹಾಸ್ಯನಾ, ಹುಡುಗರಿದಾರೆ. ಅವುಗಳ ಎದುರಿಗೆ ಇದು ಆಡಬೇಕು, ಇದು ಆಡಬಾರದು ಅಂತ ತಿಳಿಯೋಲ್ಲ ನಿಮಗೆ.

**ರಾಮಣ್ಣ:**—ಹೋಗಲಿ ಬಿಡು. ಇನ್ನು ಐದು ನಿಮಿಷ. ಅಂಗಡಿಗೆ ಹೋಗಿ ಬಂದ್ಬಿಟ್ಟೇ ಅನ್ನು ಅಡಿಗೆಗೆ. (ಹೋಗುವನು)



ಕಮಲಮ್ಮ:—ಶೀ ಸರೋಜಾ, ಬೋ ಚಂದ್ರಾ, ಬನ್ನಿ ಇಲ್ಲಿ (ಇಬ್ಬರೂ ಬರುವರು)

ಸರೋಜಾ:—ಎನು ಅಮ್ಮಾ!

ಕಮಲಮ್ಮ:—ಸರೋಜಾ, ನಾನು ಒಳಗೆ ಬರೋಲ್ಲ. ಮಗು ಎದ್ದಿದ್ದೆ ಕಾಫಿ ಕುಡಿಸು. ನಿಮ್ಮ ತಂದೆ ಅಡಿಗೆ ಮಾಡ್ತಾರೆ. ಅಡಿಗೆ ಮನೆ ಜೊಕ್ಕಟವಾಗಿ ಗುಡಿಸು. ನಿಂಗಿಗೆ ಮಸಿ ಇಲ್ಲದ ಹಾಗೆ ಚೆನ್ನಾಗಿ ಪಾತ್ರೆ ತೊಳಕೊಡು ಅಂತ ಅನ್ನು. ಎಲ್ಲೂ ಹೋಗ್ಬೇಡಿ. (ಹೊರಕ್ಕೆ ಹೋಗುವಳು)

ಚಂದ್ರ:—ಸರೋಜಾ, ಈವತ್ತು ನಿಮ್ಮ ಅಪ್ಪ ನಮಗೆ ಮಣ್ಣಿಗೆ, ಮಣ್ಣು ತಿನ್ನಿಸುತ್ತಾನೆ, ಎನು ಮಾಡೋಣೇ ?

ಸರೋಜಾ:—ಮಾಡೋದೇನು-ಯಾರೂ ಕಾಣದ ಹಾಗೆ ಮತ್ತೆಗೆ ಇಲ್ಲಿಂದ ಎದ್ದುಯ್ಯ. ಅಡಿಗೆ ಆದ್ಮೇಲೆ ಬರೋಣ.

ಚಂದ್ರ:—ಆಮೇಲೆ ಸಿಕ್ಕೊಂದ್ರೆ ಒದೇ ಬೀಳುತ್ತೆ. ನಾನೇನೋ “ಟಿಸ್ಟ್” ಇದೆ ಅಂತ ನೆಪ ತೆಕ್ಕೊಂಡು ಓತ್ತಾ ಕುತ್ಕೊತೀನಿ. ಓದ್ದಾ ಇದ್ರೆ ಮಾವ ನನ್ನ ಮಾತಾಡಿಸೋಲ್ಲ.

ಸರೋಜಾ:—ಹಾಗಾದರೆ ನಾನೂ, ಹಾರ್ಮೋನಿಯಂ ಪಾಠ ಗಟ್ಟಿ ಮಾಡೋ; ಹಾಗೆ ಕೂತುಕೊತೀನಿ.

[ಚಂದ್ರ-“ಶ್ರೀ ವಧುವಿನಂಬಕ ಚಕೋರಕಂ ಪೋರೆಯೆ” ಎಂಬ ಜೈಮಿನಿ ಭಾರತದ ಪದ್ಯವನ್ನು ಅರ್ಥ ತಾತ್ಪರ್ಯಗಳ ಸಹಿತ ಓದಲು ಪುರುಮಾಡುವನು. ಸರೋಜಾ-ಹಾರ್ಮೋನಿಯಂ ಶ್ವತಿಯಲ್ಲಿ, “ಸುಗರಿಗ ಸರಿಗಮ ಎಂದು ಸರಳವರಸೆಯನ್ನು ಅಭ್ಯಾಸ ಮಾಡುವಳು. ರಾಮಣ್ಣ ಕಮಲಮ್ಮ, ಇಬ್ಬರೂ ಹೊರಗಿನಿಂದ ಬರುವರು]

ರಾಮಣ್ಣ:—ಸರೋಜಾ, ಇಲ್ಲಿ ಬಾಮ್ಮಾ ಈವತ್ತು ಹಾರ್ಮೋನಿಯಂ ಪಾಠಬೇಡ. ಮೇಷ್ಟ್ರು ಬಂದರೆ, ಪಾಠಬೇಡಿ ಅಂತ ಹೇಳ್ತೀನಿ. ನಾನು ಅಡಿಗೆ ಮಾಡ್ತಾ ಇದ್ರೆ, ನನಗೆ ಸ್ವಲ್ಪ ಸಹಾಯ ಮಾಡ್ತೀಯಾಮ್ಮ! ಲೋ ಚಂದ್ರಾ, ನೀನೂ, ಅಷ್ಟೆ. ಆ ಪುಸ್ತಕ ಮುಚ್ಚಿಟ್ಟು ಇಲ್ಲಿಬಾ.

**ಚಂದ್ರು:**—ನಾಳೆ ಟಿಸ್ಪಿದೆ ಮಾವಾ !

**ರಾಮಣ್ಣ:**—ಸಾಕೋ, ನನಗೂ ಗೊತ್ತಿದೆ. ಹತ್ತು ಘಂಟೆಗೆ ನನ್ನ ಅಡಿಗೆ ಕೆಲಸ ಮುಗಿತ್ತೆ. ಊಟ ಮಾಡಿದ ಮೇಲೆ ಸಾಯಂಕಾಲವೆಲ್ಲಾ ಓದು. ಯಾರೂ ಕಾಣದ ಟಿಸ್ಟ್-ಕಮಲಾ, ಇನ್ನು ಬೇಗ ಸ್ನಾನ ಮಾಡಿ ಕೊಂಡು ಬರ್ತೀನಿ. (ಹೋಗುವನು)

**ಕಮಲಮ್ಮ:**—ಅಲ್ಲೋ, ಕೆಲಸ ತಪ್ಪಿಸಿ ಕೊಳ್ಳೋಕೆ, ಈ ಆಟ ತೆಗೆದರೆ, ಅವರು ಜಗ್ಗುತ್ತಾರೆಯೇ ? ಲೇ ಸರೋಜಾ, ಒಳಗೆ ಹೋಗಿ ಅಡಿಗೆ ಒಲೆ ಹಚ್ಚಿಸು. ಚಂದ್ರಾ, ಬುಟ್ಟಿಲಿ ಏನು ತರಕಾರಿ ಇದೆ ನೋಡು. ಹಾಗೇ ನಿಂಗೀ ಪಾತ್ರೆ ತೊಳದ್ದಾಯ್ತೇ ಕೇಳು.

**ಚಂದ್ರು:**—ಅತ್ತೇ, ಹಿಂದೊಂದು ಸಲ ಮಾವ ಅಡಿಗೆ ಮಾಡಿದ್ದ-ಜ್ವಾಪಕ ಇದೆಯೇ ? ಉಕ್ಕರಿಸಿದ ಹಿಟ್ಟಿನ ಹಾಗಿದ್ದ ಅನ್ನ.....

**ಕಮಲಮ್ಮ:**—ಉಪ್ಪಿನ ಮಯ ಸಾರು-ಬಾಯಿಗಿಟ್ಟರೆ ಸಾಕು, ಬ್ರಂಹ ರಂದುಕ್ಕಿ ಏರಬೇಕು. ಖಾರ-ಅಂತ ಚಟ್ಟಿ-ಮರೆಯೋಕಾದೀತೆ.

**ಚಂದ್ರು:**—ಅಲ್ಲ ಅತ್ತೇ, ಯಾರಾನ್ನಾದರೂ ಕರೆಸಬಾರದಾಗಿತ್ತೇ ಈವತ್ತು ಒಂದು ದಿನಕ್ಕೆ-ಸಾಯಂಕಾಲಕ್ಕೆ ಅಜ್ಜಿ ಬರಿದ್ದಳು.

**ಕಮಲಮ್ಮ:**—ನಾನೇನು ಮಾಡ್ಲಿ, ಹೇಳು. ಪಕ್ಕದ ಮನೆ ಗುಂಡಮ್ಮನವರನ್ನು ಕರೆಸೋಣಂದ್ರೆ, ಬೇಡವಂತೆ; ತಾವೇ ಮಾಡ್ತಾರಂತೆ. ಅವರ ಹಟ ಕಂಡಿದೀ ತಾನೆ!

**ಚಂದ್ರು:**—ಈ ಮಾವ ಯಾವಾಗಲೂ ಹೀಗೇನೇ! ತಾನೂ ತೊಂದರೆ ಪಡ್ತಾನೇ; ಮಿಕ್ಕೋರಿಗೂ ತೊಂದರೆ ಕೊಡ್ತಾನೆ!

**ಕಮಲಮ್ಮ:**—ಬಂದ್ರಾ, ಅಂತ ಕಾಣತ್ತೆ. ನೀನು ಹೋಗಿ ತರಕಾರಿ ನೋಡಪ್ಪಾ. ಸರೋಜ ಏನು ಮಾಡ್ತಾಕೆ. (ಚಂದ್ರು ಹೋಗುವನು)

**ರಾಮಣ್ಣ:**—(ಮಡಿಯುಟ್ಟು, ಅಡಿಗೆಗೆ ಸಿದ್ಧವಾದ ರೀತಿಯಲ್ಲಿ ಪ್ರವೇಶಿಸಿ) ಕಮಲಾ, ನಾನು ಸಿದ್ಧವಾಗಿದೀನಿ. ಆ ಬ್ರಾಂಹಣ ಮಡಿ ನೀರನ್ನ ತಂದಿಟ್ಟ. ಇನ್ನು ಏನು ಮಾಡಬೇಕೋ ಬೇಗ ಹೇಳು.

**ಕಮಲಮ್ಮ:**—ಸುಮ್ಮನೆ ತೊಂದರೆ ಪಡಬೇಡೀ ಅಂದ್ರೇ; ಇಷ್ಟು ಅನ್ನ, ಸಾರು ಮಾಡಿ ನೆಲುವಿನ ಮೇಲೆ ಹೆಚ್ಚುಹಾಕಿದ ಮೊಸರಿದೆ. ಉಪ್ಪಿನಕಾಯಿದೆ. ಅಷ್ಟು ಬೇಕೊಂದ್ರೆ ನಾಲ್ಕು ಹಪ್ಪಳ ಸುಡಿ ಸಾಕು.

**ರಾಮಣ್ಣ:**—ಅಲ್ವೇ, ಯಾವ ಕರ್ಮ ಅಂತ ಏನೂ ಮಾಡಬೇಡೀ ಅಂತೀ ಯೇ? ಅಲ್ಲದೆ, ದೊಡ್ಡೋರು ನಾವು, ಹೇಗಾದರೂ ಸುಮ್ಮನಿರುತ್ತೇವೆ. ಮಕ್ಕಳಿಗೆ ಹಾಗಾಗತೈ? ಸರೋಜಿಗೆ ಪಲ್ಕವೋ, ಗೊಜ್ಜೋ, ಇದ್ದೇ ಇರಬೇಕು. ಚಂದ್ರಾಗಿ ಮೊಸರು ಬಜ್ಜಿಬೇಕೇ ಬೇಕು.

**ಕಮಲಮ್ಮ:**—ಹೂಂ - ಇನ್ನೂ - ಹೇಳಿ.

**ರಾಮಣ್ಣ:**—ಹಾದೇ ಮತ್ತೇ! ಊಟಕ್ಕೆ ಕೂತಮೇಲೆ ಅರಹೊಟ್ಟೆ ಯಾಕೆ ತಿನ್ನುಬೇಕು ಹೇಳು.

**ಕಮಲಮ್ಮ:**—ಪೂರ್ತಿ ಹೊಟ್ಟೆ ತಿನ್ನೋಕೆ, ಮಾಡೋಕೆ ಬರಬೇಕಲ್ಲಾ!

**ರಾಮಣ್ಣ:**—ಅದೋ ನಿನ್ನ ಭಯ! ನಮಗೆಲ್ಲಾ ಬರುತ್ತೆ. ಬೇಕಾದರೆ ಸಂತರ್ಪಣೆ ಅಡಿಗೆಗೂ ಸಿದ್ಧ. ಅದೂ ಅಲ್ಲದೆ, ಮನುಷ್ಯ ಕಷ್ಟ ಪಡೋದು ಯಾಕೆ ಹೇಳು. ಹೊಟ್ಟೆಗೋಸ್ಕರ ಅಲ್ವೇ?

**ಕಮಲಮ್ಮ:**—ನಿಮ್ಮ ಮಾತು, ಮಾಡ್ವಾಕೋರು ಇದ್ರೆ, ಆವಾಗ ಸರಿ.

**ರಾಮಣ್ಣ:**—ಅದೇ ಅಲ್ಲವೇ ನಾನೂ ಹೇಳೋದು! ಒಂದು ಗಾದೆ ಇದೆ. “ಗಾಳಿ ಬಂದಾಗ ತೂರಿಕೋ” ಅಂತ. ನಾನು ಇಷ್ಟು ಮಟ್ಟಿಗೆ ಮಾಡುತ್ತೀನಿ ಅನ್ನೋವಾಗ, ನೀನು ಸಂತೋಷಪಡವೇ, ಎಸೂ ಬೇಡ ಅಂತೀಯಲ್ಲ ಏನು ಹೇಳಲಿ-ನನಗೆ ಕಷ್ಟವಾಗುತ್ತೇ ಅಂತೇ ನೋ? ಉತ್ಸಾಹವಿರುವಾಗ, ಎಷ್ಟು ಕೆಲಸವಾದ್ರೂ ಕಷ್ಟ ಕಾಣೋಲ್ಲ-ಇಲ್ಲ-ನನಗೆ ಅಡಿಗೆ ಬರೋಲ್ಲ ಅಂತಲೋ? ನೋಡು, ಈವತ್ತಿನ ಅಡಿಗೆ ನಳಪಾಕನ ಮೀರ್ನಿ, ದೇವತೆಗಳಿಗೆ ಬಾಯಲ್ಲಿ ನೀರೂರಬೇಕು; ಹಾಗಿರಬೇಕು ಅಡಿಗೆ, ಮಾಡ್ತೀನಿ ನೋಡೇ!

**ಕಮಲಮ್ಮ:**—ನಿಮ್ಮ ಧರ್ಮ-ಸುಮ್ಮನಿರೋವೈ, ಹಾಗೆ ಮಾತ್ರ ಮಾಡಬೇಡಿ ಇಲ್ಲದಿದ್ರೆ, ದೇವತೆಗಳು, ಪಿತೃದೇವತೆಗಳು, ಎಲ್ಲರೂ ಮೇಲಿಂದ ದುಮುಕಿಬಿಟ್ಟರು ಸಧ್ಯ!

**ರಾಮಣ್ಣ:**—ಲೇ, ಹತ್ತು ಘಂಟೆ ಒಳಗೆ ಅಡಿಗೆ ಮಾಡಿ, ನಿನಗೂ, ಮಕ್ಕಳಿಗೂ ಬಡಿಸದಿದ್ದರೆ ಆ ಮೇಲನ್ನು ಆ ಮಾತು! (ಗಡಿಯಾರದ ಕಡೆ

ನೋಡಿ) ಆಗಲೇ ಎಂಟೂ ಕಾಲು ಘಂಟೆ. ಬೇಗ ಹೇಳು. ಏನು ತರಕಾರಿ ಇದೇಂತ.

ಕೆಮಲಮ್ಮ:—ನಿಮ್ಮ ಇಷ್ಟ ಬಂದ ಹಾಗೆ ಮಾಡೀಂದ್ರೆ. ನನ್ನ ಕೇಳ ಬೇಡಿ. ಬುಟ್ಟಿಲಿ ಏನೋ ತರಕಾರಿ ಇದೆ. ಅದು ಸಾಲದಿವಿ, ಮತ್ತಷ್ಟು ತರಿಸಿ, ಮಾರ್ಕೆಟ್ಟಿನಿಂದ - ನಿಮಗೆ ಯಾವ ಯಾವ ತರಕಾರಿಲಿ - ಏನೇನು ಪಲ್ಯ, ಹುಳಿ ಮಾಡಬೇಕು ಅನ್ನಿಸಿದರೆ ಹಾಗೆ ಮಾಡಿ.

ರಾಮಣ್ಣ:—ನಿಜತಾನೆ, ಆಮೇಲೆ ಆಕ್ಷೇಪಿಸೀಯೆ.

ಕೆಮಲಮ್ಮ:—ಛೇ, ಏನು ಮಾತು.

• ರಾಮಣ್ಣ:—ಹಾಗಾದರೆ - ನಂದೇ ಸರ್ವ ಸ್ವತಂತ್ರ ಅನ್ನು.

ಕೆಮಲಮ್ಮ:—ಪೂರ್ತಿಯಾಗಿ.

ರಾಮಣ್ಣ:—ಸರಿ. ನೋಡು-ತೋವ್ವೆ, ಒಂದೋ ಎರಡೋ ಪಲ್ಯ-ಬದನೆ ಕಾಯೋ ಇಲ್ಲ ಸೌತೇಕಾಯೋ ಹಾಕಿ ಮೊಸರು ಬಜ್ಜಿ-ತಡಗಣಿ ಕಾಳೋ ಇಲ್ಲ....

ಕೆಮಲಮ್ಮ:—ಕಡಲೇಕಾಳೋ ಹಾಕಿ ಹುಳಿ-ಇಲ್ಲದಿದ್ದರೆ ಕೂಟಗರಿ-ಪಂಚಮಿ ದಿನ ಮಾಡೋ ಕಲಸುಮೇಲೋಗರ.

ರಾಮಣ್ಣ:—ನಿಜ ಕಾಣೆ! ಸರಿಯಾಗಿ ಜ್ಞಾಪಿಸಿದೆ!

ಕೆಮಲಮ್ಮ:—ಇನ್ನೂ ಜ್ಞಾಪಿಸ್ತೀನಿ ಬೇಕಾದರೆ-ನಿಮಗೆ ಬೇಕಾದ ಅಡಿಗೆ-ಕೊಯಮತ್ತೂರು ಕೂಟು-ಮಲಬಾರ್ ಅವೇಲ್-ಮೈಸೂರು ಸಾರು—ಜೀರಿಗೆತಂ ಬೂಳಿ—ಮೆಂತ್ಯದ ಗೊಜ್ಜು—ಮೆಣಸಿನ ನೀರು—

ರಾಮಣ್ಣ:—ಅಗೋ ನೋಡಿದೆಯಾ? ಹಾಸ್ಯ ಮಾಡ್ತೀಯೆ.

ಕೆಮಲಮ್ಮ:—ಮತ್ತೆ ಇದ್ಯಾತರ ಕವಿತ್ವ ಹೇಳಿ. ಏನೋ ಈವತ್ತಿನ ಮುಟ್ಟಿಗೆ ಇಷ್ಟು ಮಾಡಿಕೊಳ್ಳೋದು ಬಿಟ್ಟು, ಕೆಲಸಕ್ಕೆ ಬಾರದ್ದು ಹಚ್ಚೋತೀರಿ. ಸುಮ್ಮನೆ ಶ್ರಮಪಡತೀರಿ.

ರಾಮಣ್ಣ:—ಅದೇ ನನ್ನ ಹೆದರಿಕೆ!

ಕೆಮಲಮ್ಮ:—ಅದೂ ಅಲ್ಲದೆ ನೀವಿಷ್ಟೆಲ್ಲಾ ಮಾಡಿದರೆ ತಿನ್ನೋರು ಯಾರು ಹೇಳಿ. ನಮ್ಮ ಹುಡುಗರ ಆಟ ನಿಮಗೆ ಗೊತ್ತಿಲ್ಲವೇ? ಹಿಡಿ ಅನ್ನು

ತನ್ನೊಕೆ ಹಡಗೋಳು. ಸುಮ್ಮನೆ ಮಾಡೋದು ; ಕಂಡೋರಿಗೆ ಸುರಿಯೋದು.

ರಾಮಣ್ಣ:—ಹೋಗಲಿ ಬಿಡು. ಪ್ರೋಗ್ರಾಂ ಬಹಳ ಕವಿ ಮಾಡೋಣ. ಸರೋಜಾ ! ಸರೋಜಾ ಎಲ್ಲೇ ?

ಕಮಲಮ್ಮ:—ಒಳಗೆ ಒಲೆ ಹತ್ತಿಸುತ್ತಿರಬಹುದು.

ರಾಮಣ್ಣ:—ಅದಕ್ಕೆ ಬರುತ್ತೇ! ನಾನೇ ಹೋಗಿ ಹಚ್ಚುತ್ತಿದ್ದೇ(ಹೋಗುವನು)

ಕಮಲಮ್ಮ:—ಚಂದ್ರ ಆ ತರಕಾರಿ ಬುಟ್ಟಿ ಇಲ್ಲಿಡು. ಇಳಗೇಮಣೀ ತೋಗೋ. ಸರೋಜಾ-ನೀ ಬಂದು ಈ ತರಕಾರಿ ಹೆಚ್ಚು.

(ಸರೋಜ ಬರುತ್ತಾಳೆ)

ಚಂದ್ರ:—ಅತ್ತೇ, ಇನ್ನು ಮರುವಾಗುತ್ತೆ ನೋಡು, ಮಾವನ ಕೂಗಾಟ. ಅದು ತೋಗೊಂಬಾ, ಇದು ಮಾಡಾಂತ ಪ್ರಾಣ ತೆಗೀತಾನೆ. (ಒಳಗಿನಿಂದ ಚಂದ್ರಾ, ಚಂದ್ರಾ, ಎಂದು ಕೂಗು ಕೇಳಿಬರುವುದು) ಏನು ಮಾವಾ ?

ರಾಮಣ್ಣ:—(ಒಳಗಿನಿಂದ) ಏನ್ಮಾಡ್ತೀಯಾ? ಒಂದು ಬೀಸಣಿಗೆ ತೋಗೊಂಬಾ ಸರ್ರನೇ !

ಚಂದ್ರ:—ಬಂದೇ ಮಾವಾ (ಹುಡುಕಲು ಹೋಗುವನು)

ರಾಮಣ್ಣ:—(ಹೊರಗೆ ಬಂದು) ಎಲ್ಲಿ ಹೋದನೇ ಅವನು-ಈ ಮನೆಲಿ ಒಂದು ಬೀಸಣಿಗೆ ಇಲ್ಲೇ. ಇಷ್ಟು ಜನ ಇದೀರಿ, ಅನ್ನದಂಡ. ಕೇಳಿದಾಗ ಒಂದು ಸಾಮಾನೂ ಸಿಕ್ಕೋಲ್ಲ.

ಕಮಲಮ್ಮ:—ಇಲ್ಲೇ ಏನು ! ಎಲ್ಲಿ ಬಿಸಾಡುವೆಯೋ ಹುಡುಗರು-ಯ್ಯಾ ಕೇಂದ್ರ. ಒಲೆ ಹತ್ತಲಿಲ್ಲವೇ ! ಸ್ವಲ್ಪ ಸೀಮೆಯೆಣ್ಣೆ ಹಾಕಿ ಹಚ್ಚಿಸ ಬೇಕಾಗಿತ್ತು. ಸರೋಜ ನೀನಾದರೂ ನೋಡಮ್ಮಾ ಹೋಗು.

(ಸರೋಜ ಒಳಗೆ ಹೋಗುವಳು)

ರಾಮಣ್ಣ:—ಆಗಲೇ ಮೂರು ಸಲ ಹಾಕಿದ್ದಾಯ್ತು. ಹಾಳು ಒಲೆ ಗೋಳಾಡುತ್ತೆ. ಅದೇನು ಹಸಿ ಸೌದೇನೋ ಇಲ್ಲ ಮಳೇಲಿ ನಂದಿ ದೆಯೋ ? ಹೊಗೆ ತುಂಬತ್ತೇ ಹೊತ್ತು ಹತ್ತಿದರೆ ಕೇಳು.

**ಚಂದ್ರು:**—(ಬಂದು) ಬೀಸಣಿಗೆ ಸಿಕ್ಕಲಿಲ್ಲ. ಈ ಊದುಕೊಳವಿ ಇದೆ ತೋಗೋ ಮಾವ.

**ರಾಮಣ್ಣ:**—ಮುಠಾಳ. ಇದನ್ನ ತೋಗೊಂಬಾ ಅಂದ್ವೇ ನಿನ್ನಾ. ಇದ್ಯಾಕೆ ನಿನ್ನ ತಲೆ ಮೇಲೆ ಹಾಕೋಕೆ. (ಎಂದು ಕೆಳಗಿಸೆಯುವನು. ಅದು ಮುರಿಯುವುದು.

**ಸರೋಜ:**—(ಒಳಗಿನಿಂದ ಬಂದು) ಒಲೇ ಉರಿತಿದೇ ಅಣ್ಣಾ. (ರಾಮಣ್ಣ ಒಳಕ್ಕೆ ಹೋಗುವನು) ಅಮ್ಮಾ, ಒಲೇ ಹತ್ತಿಲ್ಲ ಅಂತ, ಅಣ್ಣ ಸುಮ್ಮನೇ ಒಲೆ ತುಂಬಾ, ಚಕ್ಕ, ಕಾಗದ, ಎಣ್ಣೆ ಬಟ್ಟೆ-ಎಲ್ಲಾ ಸೇರಿಸಿಬಿಟ್ಟಿದಾನಮ್ಮಾ. ಸ್ವಲ್ಪವೂ ಗಾಳಿ ಹೋಗದಿದ್ದೆ ಹ್ಯಾಗೆ ಹತ್ತತ್ತೆ.

**ಕೆಮಲಮ್ಮ:**—ಯಾವಾಗಲೂ ಹೀಗೆ ಇವರು, ಸುಮ್ಮನೇ ಆತುರ-ಸರೋಜಾ ನೀನು ಆ ತರಕಾರಿ ಹೆಚ್ಚಮ್ಮಾ.

**ನಿಂಗಿ:**—(ಪ್ರವೇಶಿಸಿ) ಚಂದ್ರಪ್ಪನೋರೇ ಹಿತ್ತಲಕಡೆ ಬಿದ್ದಿತ್ತು ಬೀಸಣಿಗೆ. ತೋಗೊಂಡು ಹೋಗಿ ಬುದ್ದಿಯೋರಿಗೆ ಕೊಡೀಪ್ಪಾ.

**ರಾಮಣ್ಣ:**—(ಒಳಗಿನಿಂದ) ಇಲ್ಲೇ ಇದೆ ಬಾರೋ ಬೀಸಣಿಕೆ-ಮಡಿನೀರಿನ ಮೇಲೆ ಮುಚ್ಚಿದೆ. ಆ ಹೋಗಲಿ ಯಾರಿಗೆ ಕಾಣುತ್ತೆ.

**ಚಂದ್ರು:**—ಮಾವಾ, ನನಗೂ ಸಿಕ್ಕು ಇಲ್ಲೊಂದು. ತೋಗೊಬರ್ತೀನಿ.

**ರಾಮಣ್ಣ:**—ಸಿಕ್ಕತೆ, ಸಿಕ್ಕತೆ, ಕೆಲಸವಾದ್ದೇಲಿ ಇನ್ನೂ ಇಪ್ಪತ್ತು ಸಿಕ್ಕತೆ. (ಹೊರಗೆ ಬಂದು) ಹನ್ನೆನಡು ವರ್ಷ ಹುಡುಕಿದರೂ, ಕಣ್ಣೆದುರಿಗಿ ಲೊದೇ ನಿಮಗೆ ಕಾಣೋಲ್ಲ (ಸರೋಜನ ಕಡೆ ನೋಡಿ) ಸರೋಜ ಹಾಗೆ ಹೆಚ್ಚು ಇದ್ದರೆ ಎಷ್ಟೊತ್ತಿಗೆ ನೀ ಮುಗಿಸೋದು. ಇಲ್ಲಿಕೊಡು ನಾನು ತೋರಿಸ್ತೀನಿ (ಎಂದು ಹೆಚ್ಚುತ್ತಾ) ನೋಡು ಹೀಗೆ ಎಲ್ಲಾ ಒಟ್ಟಿಗೆ ಜೋಡಿಸಿಕೊಂಡು, ಸರ ಸರ ಅಂತ ಹೆಚ್ಚಬೇಕು. (ಹೆಚ್ಚುವ ಸಡಗರದಲ್ಲಿ ಕೈಗೆ ಅಲಗು ತಗುಲಿ ರಕ್ತ ಬರುವದು)

**ಸರೋಜ:**—ಅಣ್ಣಾ, ಅಣ್ಣಾ ! ಬೆರಳು ಕುಯ್ದು ರಕ್ತ ಸುರೀತಿದೆ.

ರಾಮಣ್ಣ:—ಸರವಾ ಇಲ್ಲ; ಈಗ ತಿಳೀತೇ ಹೆಚ್ಚೊ ತರಹ-ಲೋ ಚಂದ್ರ ಸ್ವಲ್ಪ ಸುಣ್ಣಾನೂ, ಒಂದು ಚೂರು ಬಟ್ಟೆಯೂ ತೋಗೊಂಬಾ ಬೆರಳಿಗೆ ಕಟ್ಟಬೇಕು (ಚಂದ್ರ ಹೋಗುವನು)

ಕಮಲಮ್ಮ:—ಏನು ಆತುರಾಂದ್ರೇ ನೀವು! ಗುಂಡಮ್ಮನೋರು ಬಂದಿದ್ರೆ ಈ ಫಜೀತಿ ಒಂದೂ ಇರಲಿಲ್ಲ. “ಬೇಡ, ನಾನೇ ಮಾಡ್ತೀನಿ” ಅಂತ ಹಟ ಹಿಡಿದಿದ್ದೀರಿ.

ರಾಮಣ್ಣ:—ಫಜೀತಿ ಏನೇ ಇದರಲ್ಲೆಲ್ಲಾ; ಏನು ಕಷ್ಟ ಮಹಾ, ಸರೋಜಾ ಹೋಳು ಹೆಚ್ಚಿತೋಗೊಂಬಾ. ನಾನು ಒಳಗೆ ನೋಡ್ತೀನಿ (ಹೋಗುವನು)

ಕಮಲಮ್ಮ:—ಸಾಕಪ್ಪಾ ಸಾಕು ಈ ಹಾಳು ಅವಸ್ಥೆ, ಹೆಂಗಸರಿಗೆ.

ರಾಮಣ್ಣ:—(ಒಳಗೆ) ಚಂದ್ರಾ ಬೇಳೇ ಡಬ್ಬ ಎಲ್ಲಿ, ಎಷ್ಟು ಹಾಕಬೇಕು ಅಂತ ನಿಮ್ಮ ಅತ್ತೇನ ಕೇಳು.

ಚಂದ್ರ:—(ಬಂದು) ಅತ್ತೇ ಬೇಳೆ ಎಲ್ಲಿದೆ, ಎಷ್ಟು ಹಾಕಬೇಕು ಅಂತಾನೆ ಮಾವ.

ಕಮಲಮ್ಮ:—ಅಲ್ಲೇ ಅಲಮಾರ್‌ನಲ್ಲಿದೆ. ಒಂದೂವರೆ ಪಾವು ಹಾಕಿ ಅನ್ನಪ್ಪಾ

ರಾಮಣ್ಣ:—(ಒಳಗಿನಿಂದ) ಸಿಕ್ಕು ಬಾರೇ! ಸರೋಜಾ ಆ ಹೋಳು ತೋಗೊಂಬಾ ಆ ಮೆಣಸಿನಪುಡೀನ ಈ ಕಡೆ ಕೊಡು. ಚಂದ್ರಾ ನೀನು ಈ ಸಾಟುತೋಳಕೊಂಬಾ. ಅನ್ನದ ಗಂಜಿ ಮೆತ್ತಿದೆ

ಕಮಲಮ್ಮ:—ಇದೇನು ಇವರ ಅವಾಂತರ. ಬೇಳೆ ಎಲ್ಲಿ ಅಂತಾರೆ-ಹೋಳು ತೋಗೊಂಬಾ ಅಂತಾರೆ; ಮೆಣಸಿನಪುಡಿ ಕೊಡಮ್ಮಾ ಅಂತಾರೆ ಏನು ಎಲ್ಲಾ ಒಟ್ಟಿಗೆ ಹಾಕಿ ಅಡಿಗೆ ಮಾಡಿದರೆ ದೇವರಿಗೇ ಪ್ರೀತಿ. ಮಾತಾಡಿದರೆ ಮೂಗಿನ ಮೇಲಿರುತ್ತೆ, ಕೋಸು. ಅಡೋ ಕಿಲ್ಲ ಅನುಭವಿಸೋಕಿಲ್ಲ.

(ಕಾಲು ಘಂಟೆಯಾದ ಮೇಲೆ)

[ಅಡಿಗೆ ಮನೆಯಿಂದ ರಾಮಣ್ಣನ ಗೊಣಗಾಟ ಕೇಳಿಬರುತ್ತದೆ.

ಚಂದು:—ಅತ್ತೇ, ಸಾಕು ಸಾಕು. ಮಾವನ ಕೈಲಿ ಅಡಿಗೆ ಮಾಡಿಸಿ ಉಟಮಾಡೋದಕ್ಕಿಂತ, ನಾವೂ ಏಕಾದಶೀ ಮಾಡಿದ್ದರೆ ಎಷ್ಟೋ ಪುಣ್ಯ ಬರುತ್ತಿತ್ತು.

ಸರೋಜ:—ಯಾಕಮ್ಮಾ, ಅಣ್ಣಾ ಹೀಗಾಡ್ತಾನೆ. ಹೇಳಿದನ್ನ ಮಾಡಿದರೂ ಕಷ್ಟ. ಮಾಡದೆ ಇದ್ದ್ರೂ ಕಷ್ಟ. ನಾವೇ ಮಾಡೋಕೆ ಹೋದರೆ, “ನಿಮಗೆ ಬರೋಲ್ಲ, ನಾ ಮಾಡ್ತೀನೀ” ಅಂತಾನೆ-ಸುಮ್ಮನಿದ್ದೆ, “ಏಕೆ ನಿಂತಿದಿರಿ ಎಮ್ಮೇ ಹಾಗೆ” ಅಂತಾನೆ. ಅಣ್ಣನ ಕೈಲಿ ಏಗೋದು ಬಹು ಕಷ್ಟವು.

ಕಮಲಮ್ಮ:—ಸಧ್ಯ ಸುಮ್ಮನಿರಿ. ಅವರ ಕೀವಿಗೆ ಬಿದ್ದೀತು. ಅವರು ಯಾವಾಗಲೂ ಹೀಗೆ, “ಕೈಲಾಗದೋನು ಮೈ ಪರಚಿಕೊಂಡ” ಅಂದ್ವಾಗೆ ಕೆಲಸ ಬರದಿದ್ದೆ, ಸುಮ್ಮನೆ ಗೊಣಗಾಡ್ತಾರೆ, ಅಷ್ಟೆ.

ರಾಮಣ್ಣ:—(ಹೊರಗೆ ಬಂದು) ಹುಶ್ ಆಗಲೇ ಒಂಬತ್ತು ಗಂಟೆ.

ಕಮಲಮ್ಮ:—ಏನೊಂದ್ರೆ, ಆಗಲೇ ಗಂಟೆ ನೋಡ್ತೀರಿ. ಅಡಿಗೆ ಆಯ್ತೇನು ಇಷ್ಟು ಬೇಗ.

ರಾಮಣ್ಣ:—ಸುಮ್ಮನಿರೇ ಸುಡುಗಾಡು ಅಡಿಗೆಗೆ ಬೆಂಕಿ ಹಾಕ. ಕೈ ಬೆಂದು ಹೋಗಿದೆ.

ಕಮಲಮ್ಮ:—ಯಾಕೇಂದ್ರೆ, ಗಂಜಿ ಬಿತ್ತೇನು, ಇಲ್ಲ ಕೆಂಡ ತಗಲಿತೋ ?

ರಾಮಣ್ಣ:—ಇಲ್ಲೇ, ಕೈ ಕುಯ್ದಿತ್ತಲ್ಲ-ಬೇಕೆ ಬೆಂತೋ ಇಲ್ಲೋ ಅಂತ ನೋಡೋವಾಗ, ಆ ಬೆರಳಿಗೆ ಸೌಟು ಬೇರೆ ತಗಲಿತು. ಅದು ಹಾಗಿರಲಿ, ಇದ್ಯಾವ ಬೇಕೆ ? ಬೇಯೋಲ್ಲವೇನು ? ಸ್ವಲ್ಪ ಸೋಡ ಗೀಡ ಹಾಕೋಕೆ ?

ಕಮಲಮ್ಮ:—ಸೋಡ ಯಾಕೇಂದ್ರೆ, ಸ್ಥಳದ ಬೇಕೆ. ಒಂದು ನಿಮಿಷ ಕರಗ್ತೋಗತ್ತೆ.

ರಾಮಣ್ಣ:—ನಿನ್ನ ಮುಖ. ಆಗಿನಿಂದ ನೋಡ್ತೀನಿ. ಸ್ವಲ್ಪವೂ ಬಂದ್ರೆ ಕೇಳು

ಕಮಲಮ್ಮ:—ಮತ್ತೆ ಯಾಕೆ ಬೇಯೋಲ್ಲ. ಉಪ್ಪುಗಿಪ್ಪು ಹಾಕಿಲ್ಲ ತಾನೆ.



ರಾಮಣ್ಣ:—ನನಗೇನು ಅಷ್ಟು ತಿಳಿದೂ ಅಂದುಕೊಂಡೆಯೋ? ಮೊದಲು  
ಒಲೆ ಉರಿಯೋಕೆ ತೊಂದರೆ ಕೊಡ್ತೆಹೊತ್ತು ಈಗ ಚನ್ನಾಗಿ  
ಉರೀತಿದೆ. ಆ ಬೇಳೆ ಕಲ್ಲಿನದ್ದಾಗೇ ಇದೆ.

ಕೆಮಲಮ್ಮ:—(ಯೋಚಿಸಿ) ಸೀ ನೀರು ತಾನೆ, ಎಸರಿಗೆ ಇಟ್ಟರೋದು ?

ರಾಮಣ್ಣ:—ಯಾರಿಗೊತ್ತು, ಆ ಜಗಲೀ ಮೇಲಿದದ್ದು. ಆ ಹೊಗೆಲಿ  
ಸೀ ನೀರು ಉಪ್ಪು ನೀರು ಅಂತ ಯಾರು ಪರೀಕ್ಷಿಸಿದೋರು !

ಕೆಮಲಮ್ಮ:—ಅಯ್ಯೋ, ಆ ಜಗಲೀ ಮೇಲಿಂದು ಉಪ್ಪು ನೀರು ಅಂದ್ರೇ,  
ಭಾವಿದು. ಈಗ ಬ್ರಾಂಹಣ ತಂದ ತಾಮ್ಮದ ಬಂದಿಗೇದು ಸೀನೀರು.  
ನಮ್ಮ ಭಾವಿ ನೀರಿನಲ್ಲಿ ಏನು ಮಾಡಿದರೂ ಪದಾರ್ಥ ಬೇಯೋಲ್ಲ.  
ಅದರಲ್ಲೂ ಹಾಕಿರೋದು ತೊಗರಿ ಬೇಳೆಂದ್ರೆ ಕೇಳಬೇಕಾದ್ದೇ ಇಲ್ಲ.  
ತರಕಾರಿ ಮಾತ್ರ ಏನೋ ಸುಮಾರಾಗಿ ಬೇಯುತ್ತೆ.

ರಾಮಣ್ಣ:—ಅದು ಬಂದಿಲ್ಲ. ಹಾಕಿದ ಹೋಳು ಹಾಕಿದ ಹಾಗೇ ಇದೆ.  
ಹಾಕಿ ಕಾಲು ಘಂಟೆ ಮೇಲೆ, ಬಂದಿರಬಹುದು ಅಂತ, ಸ್ವಲ್ಪ ಹುಳಿ,  
ಉಪ್ಪು, ಕಾರ ಹಾಕಿದೆ. ಈಗ ನೋಡಿದ್ರೆ ಉಗುರು ಊರಿದ್ರೆ ಕೇಳು.

ಕೆಮಲಮ್ಮ:—ಕೆಲವು ತರಕಾರಿ ಉಪ್ಪು ಹುಳಿ ಬಿದ್ರೂ ಬೇಯುತ್ತೆ.  
ಮಿಕ್ಕೋವು ಹಾಗಲ್ಲ. ಏನು ತರಕಾರಿ ಅದು-ಹಾಕಿರೋದು.

ರಾಮಣ್ಣ:—ನವಿಲು ಕೋಸು ಕಾಣೆ.

ಕೆಮಲಮ್ಮ:—ಸರಿ ಬಿಡಿ. ಅದು ಬೇಯೋದೆ ಒಂದು ಗೋಳು. ಅದಕ್ಕೆ  
ಉಪ್ಪು ಹುಳಿ ಬೇರೆ ಬಿದ್ರೆ ಇನ್ನು ಕೇಳಬೇಕಾದ್ದೇ ಇಲ್ಲ.

ರಾಮಣ್ಣ:—ಈಗೇನ್ನಾಡೂ ಅಂತಿಯಾ ?

ಕೆಮಲಮ್ಮ:—ನಾನೇನು ಹೇಳಲಿ. (ಅಷ್ಟರಲ್ಲಿ ಗುಂಡಮ್ಮ, ಹರೇರಾಮ  
ಹರೇರಾಮ ಎಂದು ಹೇಳುತ್ತಾ, ದೇವಸ್ಥಾನದಿಂದ ಒಂದು ಮುದುಕಿ,  
ಇಲ್ಲಿಗೆ ಬರುವುದು.)

ಗುಂಡಮ್ಮ:—ಕೆಮಲಮ್ಮಾ ? ಕೆಮಲಮ್ಮ:—ಬನ್ನೀ ಅಜ್ಜಮ್ಮ.

ಗುಂಡಮ್ಮ:—(ಸಂದರ್ಭವನ್ನು ನೋಡಿ ಗ್ರಹಿಸಿ) ಇವೇನೇ! ಯಜಮಾನ  
ರಿಗೆ ಮಡಿ ಉಡಿಸಿದ್ದೀಯೆ!-ಯಾವಾಗ್ಗೆ.

ಕೆಮಲಮ್ಮ:—ಈವತ್ತು ಬೆಳಗ್ಗಿನೆ. ಅವರೇ ಅಡಿಗೆ ಮಾಡ್ತಿದಾರೆ.

ಗುಂಡಮ್ಮ:—ನಿನ್ನ ಹುಚ್ಚಿಗೆ ಏನು ಹೇಳಲೇ ? ನನಗೆ ಹೇಳಿ ಕಳಿಸಬಾರದೇ. ಒಂದಿಷ್ಟು ಮಾಡಿದ್ದೆ. ಆತ ಯಾಕೆ ಮೈ ಕೈ ನೋಯಿಸಕೋಬೇಕು-ಹೆಂಗಸರು ನಾವಿರೋವಾಗ.

ಕಮಲಮ್ಮ:—ಈವತ್ತು ಏಕಾದಶೀ, ನಿಮಗೆ ಊಟವಿಲ್ಲ. ಸುಮ್ಮನೇ ಯಾಕೆ ತೊಂದರೇ ಅಂತ, ಅವರೇ ಮಾಡ್ತೀನೀ ಅಂದು.

ಗುಂಡಮ್ಮ:—ತೊಂದ್ರೆ, ಏನೇ ? ಏಕಾದಶೀ ಆದಾಕ್ಷಣ, ನಿಮಗಿಷ್ಟು ಮಾಡಿ ಬಡಿಸಿದರೆ ಪಾಪ ಬರುತ್ತೇ? ಒಳ್ಳೇ ಜಾಣೇ ನೀನು. ಆಗಲೇ ಒಂಭತ್ತು ಗಂಟೆ. ಆ ಮಕ್ಕಳ ಗತಿ ಏನು. ಬಿಡು ಬಿಡು. ನೀವು ಹೋಗೀವ್ವಾ, ನಾನು ಮಾಡ್ತೀನಿ. ಚಂಪ್ರಾ, ಸರೋಜಾ, ಈ ಬಾಕಿ ಹಣ್ಣು ತಿಂದು ಆಡ್ತೀರಿ. ಒಂದು ಕ್ಷಣದಲ್ಲಿ ಊಟಕ್ಕೆ ಕರೆತೀನಿ (ಒಳಗೆ ಹೋಗುವಳು.)

ರಾಮಣ್ಣ:—ಕಮಲಾ, ಮುದುಕೀಗೆ ತೊಂದರೆ ಕೊಡಬಾರ್ದು ಅಂತಿದ್ದೆ. ಆದರೆ ಈ ಸಮಯಕ್ಕೆ ದೇವರೇ ಕಳಿಸಿದ ಮುದುಕೀನ.

ಕಮಲಮ್ಮ:—ಅಲ್ವೆ ಮತ್ತೇ. ಈ ಅಭಿನವ ನಳನ, ಅವಸ್ಥೆ ನೋಡಲಾರದೆ ಆ, ಆಪದ್ಭಂದವನೇ ಅನುಗ್ರಹಿಸಿರಬೇಕು ಅಕೇನ! ಅತ್ಯೇಂದ್ರೇ!  
(ತರೆ ಬೀಳುವುದು)

ಸ್ವಯಂವರ

## —: ಪಾತ್ರಗಳು:—

### ಪುರುಷರು

ಗೋಪಾಲಮೂರ್ತಿ	—	ನಾಯಕ
ಸುಬ್ಬರಾವ್	—	ದೇವಾಲಯದ ಕಾರ್ಯದರ್ಶಿ
ರಾಮಶಾಸ್ತ್ರಿ	—	" ಅರ್ಚಕ

### ಸ್ತ್ರೀಯರು

ಸೀತಮ್ಮ	—	ಈತನ ಅಕ್ಕ
ಲಲಿತ	—	ವಧು
ಶಾರದಮ್ಮ*	—	ಲಲಿತೆಯ ತಾಯಿ

[ಭಕ್ತಾದಿಗಳು; ವಾಲಗದವರು; ವಾಡ್ಯಗಾರರು ಇತ್ಯಾದಿ]

ಕಾಲ:—ಆಧುನಿಕ

ಭಾಷಾ:—ಆಧುನಿಕ

ಸ್ಥಳ:— 1 ಗೋಪಾಲಮೂರ್ತಿಯ ಮನೆ

2 ದೇವಸ್ಥಾನ

## ೪. ಸ್ವಯಂವರ

### ದೃಶ್ಯ ೧

(ಗೋಪಾಲ ಮೂರ್ತಿಯ ಮನೆ)

ಶಾರದಮ್ಮ:—(ಪ್ರವೇಶಿಸಿ) ಸೀತಮ್ಮಾ, ಸೀತಮ್ಮಾ!

ಸೀತಮ್ಮ:—(ಒಳಗಿನಿಂದ ಬಂದು) ಓಹೋ! ಬನ್ನಿ ಶಾರದಮ್ಮ ಬಹಳ ಅಪರೂಪ, ಆಯಿತೇ ಅಡಿಗೆ ಕೆಲಸ.

ಶಾರದಮ್ಮ:—ಆಯ್ತಮ್ಮಾ, ನಿಮ್ಮದಾಯ್ತೇ. ನಿಮ್ಮನೆಗೆ ಬರೋದೇನು ಅಪರೂಪ ಹೇಳಿ; ಎಲ್ಲೇ ನಿಮ್ಮ ತಾಯಿ.

ಸೀತಮ್ಮ:—ಪುರಾಣಕ್ಕೆ ಹೋದಳು. ನೋಡಬೇಕಾಗಿತ್ತೇಂದ್ರೆ.

ಶಾರದಮ್ಮ:—ಹು, ನಾಡಿದ್ದು ಬಂದು ಬಿಡು ಅಂತ ಕಾಗದ ಬರೆದಿದಾರೆ. ಹೊರಡೋಕೆ ಮುಂಚೆ-ಅದೇ ನಮ್ಮ ಲಲಿತಾ ವಿಷಯ-ನಿಮ್ಮ ತಾಯೀ ಅಭಿಪ್ರಾಯ ಕೇಳಿದ್ದರೆ ಚನ್ನಾಗಿತ್ತು, ಅಂತ-ಮುಖ್ಯ ನೀವು ದೊಡ್ಡ ಮನಸ್ಸು ಮಾಡಬೇಕು ಸೀತಮ್ಮಾ, ಅವರೇನಂತಾರೆ ?

ಸೀತಮ್ಮ:—ನಮ್ಮ ತಾಯಿಗೆ ಇಷ್ಟವಿದೆ. ಜಾತಕ ಚನ್ನಾಗಿದೆ. ನನಗೇನೋ ಲಲಿತನೇ ಗೋಪೂಗೆ ತಕ್ಕ ಹೆಂಡತಿ ಅನ್ನಿಸುತ್ತೆ. ಆದರೆ ಅವನ್ನೊಪ್ಪದೇ ಬಾಕಿ. ಈ ಕಾಲದ ಹುಡುಗರು-ಕೈ ಹಿಡಿಯೋಳು ಹ್ಯಾಗ್ಯಾಗೋ ಇರಬೇಕು ಅಂತ ಸಮ್ಮನೆ ಮನಸ್ಸಿನಲ್ಲೇ ಗುಣಸ್ತಿರುತ್ತಾರೆ. ಅದರಲ್ಲೂ ನಮ್ಮ ಗೋಪೂಗಂತೂ, ಆ ಹೆಂಡತಿಯ ಗೋಳು ನಾಗರೀಕತೆ ಮೂರ್ತಿಯಾಗಿರಬೇಕಂತೆ.

ಶಾರದಮ್ಮ:—ನಮ್ಮ ಲಲಿತನೂ ಈ ವರ್ಷ S. S. L. C ಗೆ ಕಟ್ಟಿದಾಳೆ. ಸಂಗೀತದಲ್ಲಿ ಪ್ರೌಢ ಪರೀಕ್ಷೆಗೆ ಕೂತಿದಾಳೆ. ನೋಡೋಕು ತಕ್ಕ ಮಟ್ಟಿಗಿದಾಳೆ. “ಹೆತ್ತೋರಿಗೆ ಹೆಗ್ಗಣ ಮುದ್ದು” ಅನ್ನಬೇಡಿ. ನೋಡಿದೋರೂ ಲಕ್ಷಣವಾಗಿದಾಳೆ ಹುಡುಗಿ ಅಂತಾರೆ.

**ಸೀತಮ್ಮ:**—ನಮಗೇನು ಕಾಣೋಲ್ಲವೇ ಶಾರದಮ್ಮ, ನನಗೂ ನಮ್ಮ ಅಮ್ಮನಿಗೂ, ಅವಳೇ ಗೋಪೂಗೆ ಸರಿಯಾದೋಳು ಅನ್ನಿಸುತ್ತೆ. ಅವನಿಗೆ, ಮುಖ್ಯವಾಗಿ ಅವನ ಹೆಂಡತಿ, ಹಾಡೋಳಾಗಬೇಕು. ಹೆಂಗಸರ ಸಂಗೀತ ಅಂದ್ರೆ ಅವನಿಗೆ ಅಲಕ್ಷ. “ಏನೋ ಹೇಳ್ತಾರೇ ಹೊರತು ಶಾಸ್ತ್ರೀಯವಾಗಿದೋಲ್ಲ” ಅಂತಾನೆ. ನಿಮ್ಮ ಲಲಿತ ಹಾಡೋದು ಅವನು ಒಪ್ಪಿದರೆ, ಮಿಕ್ಕದೆಲ್ಲಾ ಸರಿಯಾದ್ದಾಗೇ ಅನ್ನಿ.

**ಶಾರದಮ್ಮ:**—ಅವಳಿಗೂ, ಎರಡು ಮೂರು, ಪದಕ ಬಂದಿದೇಂದ್ರೆ, ಬಹುಮಾನವಾಗಿ-ಸಂಗೀತ ಸ್ಪರ್ಧೆಗೆ ನಿಂತಿದ್ದಳು. ವೀಣೆ ಬಾರಿಸುವುದರಲ್ಲೂ, ಬಾಯಿ ಹಾಡುಗಾರಿಕೇಲು, ಈ ವರ್ಷ ಮೊದಲನೆಯ ಬಹುಮಾನ ಬಂತು. ಜಂಬಕ್ಕೆ ಹೇಳಿಕೋತಾಳೆ ಅನ್ನಬೇಡಿ, ಬೇಕಾದರೆ ನೀವೇ ಹಾಡಿಸಿ ಕೇಳಿ.

**ಸೀತಮ್ಮ:**—ನಾನೂ ಕೇಳಿದೀನಿ ಅಂದ್ರೆ. ಮೊನ್ನೆ ನಮ್ಮ ಅಮ್ಮ, ನಾನೂ ಕೇಳಿದೆವು. ಚನ್ನಾಗಿ ಹಾಡ್ತಾಳೆ. ನಮಗೇನು, ಅವನು ಒಪ್ಪಿದರೆ ಸರಿ.

**ಶಾರದಮ್ಮ:**—ಏನೋ ಸೀತಮ್ಮ, ನೀವು ದೊಡ್ಡ ಮನಸ್ಸು ಮಾಡಿ ನಿಮ್ಮ ತಮ್ಮನ್ನು ಒಪ್ಪಿಸಬೇಕು. ಅದು ನಿಮ್ಮ ಭಾರ. ಇಷ್ಟರ ಮೇಲೆ ನಮ್ಮ ಲಲಿತೂ ಪುಣ್ಯ. ಇನ್ನು ನಾನು ಬರ್ತೀನಿ ಅಂದ್ರೆ.

**ಸೀತಮ್ಮ:**—ತಡೀರೀಂದ್ರೆ, ಕುಂಕೃತೆ ಕೊಡ್ತೀನಿ. (ಕುಂಕುಮ ಕೊಡುತ್ತಾ) ಅಂದಹಾಗೆ, ಶಾರದಮ್ಮಾ, ಸಾಯಂಕಾಲ ದೇವಸ್ಥಾನದಲ್ಲಿ, ಈವತ್ತು ನಮ್ಮ ಮನೆ ಮಂಗಳಾರತಿ. ನೀವು ಖಂಡಿತ ಬರಬೇಕು. ಹಾಗೇ ಲಲಿತನ್ನೂ ಕರೆಕೊಂಡು ಬನ್ನಿ. ಅಲ್ಲೇನಾದರೂ ಹಾಡು ಅಂದ್ರೆ, ನಾಚಿಕೆ ಪಡ್ತಿ ಹಾಡೋ ಹಾಗೆ ಹೇಳಿ. ಬರ್ತೀರಾ,

**ಶಾರದಮ್ಮ:**—ಅಗತ್ಯವಾಗ್ಲಿ. ಬರ್ತೀನಿ ಸೀತಮ್ಮಾ (ಹೊರಡುವಳು)  
**ಗೋಪಾಲ:**—(ಪ್ರವೇಶಿಸಿ) ಯಾರಕ್ಕಾ ಬಂದಿದ್ದೀರು.

ಸೀತಮ್ಮ:—ಪ್ಲೀಡರ್ ರಾಮರಾಯರ ತಂಗಿ. ಇಷ್ಟಕ್ಕೂ ಯಾರಾದರೆ  
ನಿನಗೇನು ? ಜವಾಬು ಕೋಡೋರು ನಾವಿರೋವಾಗ!

ಗೋಪಾಲ:—ಇದ್ಯಾಕಕ್ಕಾ ಇಷ್ಟು ಕೋಪ ? ಅವರೇನು ಕೇಳಿದರು.

ಸೀತಮ್ಮ:—ಎಲ್ಲಾ ರೂ ಕೇಳೋದನ್ನೇ ಅವರೂ ಕೇಳಿದರು. ನನಗೂ,  
ಅಮ್ಮನಿಗೂ, ಜವಾಬು ಹೇಳಿ ಸಾಕಾಗಿ ಹೋಗಿದೆ.

ಗೋಪಾಲ:—ಓ! ನನ್ನ ಮದುವೆ ವಿಷಯನೇ! ಅಲ್ಲಕ್ಕಾ, ನನಗೆ ಇಲ್ಲದ  
ಶ್ರದ್ಧೆ, ಇತರರಿಗೆ ಇಷ್ಟು ಇದೆಯಲ್ಲಾ ಅಂತ, ನನಗೆ ಆಶ್ಚರ್ಯ  
ವಾಗುತ್ತೆ.

ಸೀತಮ್ಮ:—ಸಾಕು ಸುಮ್ಮನಿರೋ, ಒಂದು ಗಂಡಿದೆ ಅಂತ ಕಂಡರೆ,  
ಹತ್ತುಜನ ಹೆಣ್ಣು ಹೆತ್ತೋರು ಕೇಳಕ್ಕೆ ಬರುತ್ತಾರೆ ಬಂದೋರಿಗೆಲ್ಲಾ  
ಉತ್ತರ ಹೇಳಬೇಕಾದರೆ ಆಗ ಗೊತ್ತಾಗತ್ತೆ ಕಷ್ಟ.

ಗೋಪಾಲ:—ಹೋಗಲಿ ಇದುವರಿಗೂ ಬಂದೋರಿಗೆ ಏನು ಹೇಳುತ್ತಿದ್ದಿರಿ.

ಸೀತಮ್ಮ:—ಇನ್ನೂ ಚಿಕ್ಕೋನು, ಏನು ಅವಸರ ಅಂತ ಅಂದ್ರು. **M. A.**  
ಆಗೋವರಿಗೂ ಮಾಡೋಲ್ಲ ಅಂದ್ರು. ಈ **M. A.** ನೂ ಆಯ್ತು;  
೨೪ ವರ್ಷ ಆಯ್ತು. ಇನ್ನೇನು ಹೊಟ್ಟೆಗಿಲ್ವೇ, ಬಟ್ಟೆ ಗಿಲ್ವೇ, ಇಲ್ಲ  
ದುದ್ದಿನ ತಾಪತ್ರಯವೇ ? ಏನೂಂತ ಸಬೂಬು ಹೇಳೋದು  
ಹೇಳು.

ಗೋಪಾಲ:—ಹುಡುಗೀನ ಅವನು ಒಪ್ಪಬೇಕು ಅಂತ ಹೇಳಿ.

ಸೀತಮ್ಮ:—ಹಾಗಾದರೆ ಚನ್ನಾಗಿರೋಳು ಬಂದ್ರೆ ಮದುವೆಗೆ ಒಪ್ಪಿ  
ತಾನೆ ? ಈಗ ಅದೇ ಮಾತಾಡ್ತಿದ್ದೆವು. ರಾಮರಾಯರ ತಂಗಿ ಬಂದಿ  
ದ್ದರೂ ಅವರ ಮಗಳನ್ನು ನಿನಗೆ ಕೊಡಬೇಕುಂತ ಕೇಳೋಕೆ  
ಗೋವು! ನಿಜವಾಗಿ-ಆ ಹುಡುಗಿ ಹ್ಯಾಗಿದಾಳೇ ಅಂತೀ. ಕೈ ತೊಳ  
ಕೊಂಡು ಮುಟ್ಟಬೇಕು. ಒಳ್ಳೇ ಭಂಗಾರದ ಬೊಂಬೆ ಅನ್ನು.

ಗೋಪಾಲ:—ನಿಮಗೆ ಬೊಂಬೆ ಅಲ್ಲದೋರು ಯಾರಕ್ಕಾ ? ಬಣ್ಣಗಿದ್ದರೆ  
ಭಂಗಾರದ ಬೊಂಬೆ, ಬೆಳ್ಳಗಿದ್ದರೆ ಎಲಾಯತೀ ಬೊಂಬೆ, ಕರ್ರಗಿ

ದ್ರೆನೂ, ನವರಾತ್ರಿ ಪಟ್ಟದ ಬೊಂಬೆ. ಅಂತೂ ಒಟ್ಟಿನಲ್ಲಿ ಹೆಂಗಸ ರೆಲ್ಲಾ ಬೊಂಬೆಗಳೇ !

ಸೀತಮ್ಮ:—ಸುಮ್ಮನಿರಪ್ಪ ನಿನ್ನ ಮಾತಿಗೇನು. ತುಂಬಾ ಲಕ್ಷಣವಾಗಿ ದಾಳಿ. ಅಮ್ಮನಿಗೂ ಒಪ್ಪಿತವಾಗಿದೆ. S. S. L. C ಗೆ ಕಟ್ಟಿದಾಳಂತೆ. ನೀಣೆ ಹ್ಯಾಗೆ ಬಾರಿಸ್ತಾಳೇ ಅಂತೀ!

ಗೋಪಾಲ:—ವೀಣೇನ ಬಾರಿಸ್ತಾಳೇತಾನೆ! ನುಡಿಸೋಲ್ಲ. ಅಲ್ಲದೆ ಈಗ ಕಟ್ಟಿ ಇರೋಳು ಯಾರು! ಇಲ್ಲಿ ನೋಡಕ್ಕಾ, ಮೇಷ್ಟ್ರು ಹೇಳೋಟ್ಟರೆ ಹೊರತು ಬೇರೆ ಪ್ರಪಂಚ ಜ್ಞಾನವಿಲ್ಲ. ಸಂಗೀತದ ಮೇಷ್ಟ್ರು ಹೇಳಿ ಕೊಟ್ಟಷ್ಟು ಹೊರತು ಬೇರೇ ಸಂಗೀತ ಜ್ಞಾನವಿಲ್ಲ, ಈಗಿನ ಹುಡುಗೀರಿಗೆ.

ಸೀತಮ್ಮ:—ಸಾಕು ಸುಮ್ಮನಿರೋ, ನೀನು ಬಹಳ ಕಲಿತೆ ಈಗ ಅದಿ ನ್ನೊಂಥವಳನ್ನು ತರ್ತಿರೋ, ನೋಡಬೇಕು. ಅಮ್ಮನಿಗಂತೂ ಹಗಲೂ, ಇರಳೂ ಇದೇ ಯೋಚನೆಯಾಗಿದೆ.

ಗೋಪಾಲ:—ಅದೇನಕ್ಕಾ, ನಾನು ಮದುವೆಯಾಗೋದು ನಾಲ್ಕು ದಿನ ತಡವಾದರೆ ಅಮ್ಮಂಗೇನು ಅಂಥಾ ಯೋಚನೆ!

ಸೀತಮ್ಮ:—ಇನ್ನೇನು ಹೇಳು. ಅಪ್ಪ ಸತ್ತ ಮೇಲೆ, ನೀನು ದೊಡ್ಡೋನು ಆಗೋವರೆಗೂ, ಈ ಜಮೀನ್‌ದಾರಿ ಆಡಳಿತಕ್ಕೆ ತಲೆ ಕೊಟ್ಟು, ನಿಭಾಯಿಸಿದ್ದಾಯ್ತು. ಏನೋ ನೀನೂ ದೊಡ್ಡವನಾದೆ, ವಿದ್ಯಾ ಬುದ್ಧಿ ಕಲಿತೆ, ಇನ್ನು ಈ ಯಜಮಾನಿಕೆ ನಿನ್ನೆಗೆ ವಹಿಸಿ, ನಿನ್ನ ಮಕ್ಕಳು ಮರಿ ನೋಡಿಕೊಂಡು, ಆ ಆನಂದದಲ್ಲಿ ತನ್ನ ಹಿಂದಿನ ಶ್ರಮನಾ ಮರೆಯೋಣ ಅಂದ್ರೆ, ನೀನು ಹೀಗೆ ಮದುವೆ ಇಲ್ಲೇ ಕೂತಿರು, ಅವಳಿಗೆ ಯೋಚನೆ ಯಾಕ್ಲೇಳು! ಬೇಜಾರು ಅಂತ ನನ್ನ ಕರೆಸಿಕೊಂಡು ಆರು ತಿಂಗಳಾಗ್ತಾ ಬಂತು. ನಾನು ತಾನೇ ಎಷ್ಟು ದಿನ ಇಲ್ಲಿಲ್ಲ. ನಿಂಭಾವ ದೇವರಂತಹವರು. ಆದ್ದರಿಂದ ಇಷ್ಟು ದಿನ ಇಲ್ಲಿ ಬಿಟ್ಟಿದ್ದಾರೆ. ಮೊನ್ನೆನ್ನೇ. ಅಮ್ಮ ಹೇಳಿದಳು.....



ಗೋಪಾಲ:—ಏನಂತಾ ಅಕ್ಕ.

ಸೀತಮ್ಮ:—“ಅವನು ಮದುವೆಯಾಗ್ಲಿ, ಬಿಡ್ಲಿ, ಅದು ಅವನ ಇಷ್ಟ. ಈ ಯಜಮಾನಿಕೆ ಅವನಿಗೆ ವಹಿಸಿ, ನಿನ್ನಾ ಗಂಡನ ಮನೆಗೆ ಕಳ್ಳಿ, ನಾನು ಕಾಶೀಗೆ ಹೊರಡ್ತೀನಿ” ಅಂತ ಅಂದಳು. ಏನೋ ಅಪ್ಪ, ಎಲ್ಲರ ಹಾಗೆ ಸುಖ ಪಡೋದು ಅವಳ ಹಣೇಲಿ ಬರೀಲಿಲ್ಲ.

ಗೋಪಾಲ:—ನನ್ನ ತಪ್ಪಾಯ್ತು ಅಕ್ಕ. ನನ್ನಿಂದ ಅಮ್ಮನಿಗೆ ಇಷ್ಟ ಕೊರಗೇ! ಅವಳು ಯಾವ ಹುಡುಗೀನೇ ಮದುವೆಯಾಗು ಅನ್ನಿ, ಅವಳು ಹ್ಯಾಗೇ ಇರಲಿ, ನಾನು ಮದುವೆಯಾಗ್ತೀನೆ. ಇನ್ನೇನು ಸರಿ ತಾನೆ?

ಸೀತಮ್ಮ:—ಗೋಪು ಯಾಕೋ ಹೀಗೆ ಮಾತಾಡ್ತೀ. ನಿನ್ನ ಮನಸ್ಸು ಒಪ್ಪೋ ಹಾಗಿರೋಳನಲ್ಲದೆ, ಬೇರೆ ತಂದು ಗಂಟು ಹಾಕೋಕೆ, ಅಮ್ಮನಿಗೆ ತಾನೇ ಇಷ್ಟವೇ! ನಿನ್ನ ಮುಂದಿನ ಸುಖಕ್ಕೆ ಅವಳು ಅಡ್ಡಿ ಬರುತ್ತಾಳೆಯೇ? ಈಗ ಬಂದಿರೋ ಹುಡುಗ ನೋಡು. ಮನಸ್ಸು ಒಪ್ಪಿದರೆ ಹೊಂ ಅನ್ನು. ನಮಗೇನೋ ಇವಳೇ ನಿನಗೆ ಸರಿ ಯಾದೋಳು ಅನ್ನಿಸುತ್ತೆ. ನಿನಗೆ ಇಷ್ಟವಿಲ್ಲದಿದ್ದರೆ ಬೇರೆ ನೋಡಿದ ರಾಯ್ತು.

ಗೋಪಾಲ:—ನನಗೊಂದೇ ಆಶೆ ಅಕ್ಕಾ. ನನ್ನ ಕೊಳಲಿನ ಶೃತಿಗೇ ಸರಿ ಯಾಗಿ ಹಾಡೋ ಅಂತ ಹುಡುಗಿ ಸಿಕ್ಕಿದರೆ ಸಾಕು.

ಸೀತಮ್ಮ:—(ನಗುತ್ತಾ) ಗೋಪು, ನೀನು ಕೊಳಲು ಬಾರಿಸು. ಆ ನಿನ್ನ ರಾಢಿ-ಆ ಶೃತಿಗೆ ಸರಿಯಾಗಿ ಹಾಡಲಿ. ನಮ್ಮ ಹಸು ಬಂದು, ನಿನ್ನ ಕಾಲ್ ನೆಕ್ಕೊ ಹಾಗೆ, ಬುದ್ಧಿ ಕಲಿಸು-ಸರ್ಕಸ್ ನೋರತರಹ, ಆಗ ಬಂದು ಫೋಟೋ ತೆಗೆದರೆ, “ಅಭಿನವ ಗೋಪಾಲಕೃಷ್ಣ ಮೂರ್ತಿ” ಅಂತ ಹೆಸರಿಡೋಣ.

ಗೋಪಾಲ:—ನಿನಗೆ ಹಾಸ್ಯ ಅಕ್ಕಾ, ನಂಬೋಲ್ಲ. ಸಂಗೀತ ಅಂದ್ರೆ ನನಗ್ಯಾಕೆ ಮೃಗ ಪಕ್ಷಿಗಳೂ ಸಹಾ ಮೃ ಮರಿತ್ವೆ.

**ಸೀತಮ್ಮ:**—ಗೋಪು ನೀನು ಈ ಲಲಿತನ್ನ ನೋಡು, ಹಾಡಿಸಿ ಕೇಳು  
ದೈವೀಚೈಯಿದ್ದರೆ ಆಗುತ್ತೆ. ಏನೋ ಅಪ್ಪ, ಈ ಹುಡುಗೀನೀನೆ  
ಮದುವೆಯಾಗೋದು, ನಮಗೆಲ್ಲಾ ತುಂಬಾ ಸಂತೋಷ.

**ಗೋಪಾಲ:**—ಸರಿ ಅಕ್ಕಾ (ಹೊರಡುವನು)

**ಸೀತಮ್ಮ:**—ಎಲ್ಲೀಗೋ ಹೊರಟೇ. ಇವತ್ತು ದೇವಸ್ಥಾನದಲ್ಲಿ ಮನೆ  
ಮಂಗಳಾರತಿ ಗೊತ್ತೇ. ಬೇಗಲೇ ಬಂದ್ಬಿಡಿ ಅಂತ ಅರ್ಚಕರು ಹೇಳಿ  
ದರು. ಅದ್ದರಿಂದ ಮನೇಲಿ ಇರು. ಅಮ್ಮಾ ಪುರಾಣಕ್ಕೆ ಹೋಗಿ  
ದ್ದಾಳೆ ; ಬಂದು ಕರಿ ಅಂದಿದ್ದಾಳೆ ನಾನು ಹೋಗಿಬರ್ತೀನಿ. ಮನೇಲಿ  
ಯಾರೂ ಇಲ್ಲ (ಹೋಗುವಳು)

**ಗೋಪಾಲ:**—ಹಾಗಾದರೆ ಅಮ್ಮನಿಗೆ ಇಷ್ಟು ಬೇಜಾರಾಗಿದೆಯೇ. ಇನ್ನು  
ನಾನು ಹಟ ಹಿಡೀಬಾರ್ರು. ಅವಳ ಮನಸ್ಸಿಗೆ ಸಂತೋಷವಾಗೋ  
ಹಾಗೆ ಮಾಡೋದೇ ನನ್ನ ಮುಖ್ಯ ಕರ್ತವ್ಯ.

(ಕೊಳಲನ್ನು ನುಡಿಸುತ್ತಾ ಭೈರವಿ ಅಲಾಪನೆಯಲ್ಲಿ ಮಗ್ನನಾಗಿರುವನು)

**ಲಲಿತ:**—(ಪ್ರವೇಶಿಸಿ) ಸೀತಮ್ಮಾ, ಸೀತಮ್ಮಾ (ಗೋಪಾಲ ಮೂರ್ತಿ  
ಯನ್ನು ನೋಡಿ ಸುಮ್ಮನೆ ನಿಲ್ಲುವಳು) [ಊದುವಿಕೆಯಲ್ಲಿ ಮಗ್ನನಾ  
ಗಿದ್ದವನು ಹಟಾತ್ತನೆ ಕತ್ತಿತ್ತಿ ನೋಡಿ]

**ಗೋಪಾಲ:**—ಯಾರು !!

**ಲಲಿತ:**—ಸೀತಮ್ಮನವರು ಮನೇಲಿ ಇಲ್ಲೇ ?

**ಗೋಪಾಲ:**—ಇಲ್ಲ ಎಲ್ಲೋ ಹೋಗಿದ್ದಾರೆ. ಏನು ಬಂದಿದ್ದಿ ?

**ಲಲಿತ:**—(ತಟ್ಟಿಯಲ್ಲಿದ್ದ ಹಾರವನ್ನು ಕೊಡುತ್ತಾ) ಈ ಹಾರನ ಕೊಟ್ಟು  
ಹೋಗೋಣ ಅಂತ ಬಂದೆ. ಹಾಗಾದರೆ ಇಲ್ಲಿದ್ದೀನಿ. ಅವರು ಬರು  
ತ್ತಲೇ ಹೇಳಿ.

**ಗೋಪಾಲ:**—ಅದೇನು ಹಾರ ತಂದಿರೋದು ಯಾರಿಗೋಸ್ಕರ ಕಟ್ಟಿದೀರಿ.

ಲಲಿತ:—ಯಾರಿಗ್ಯಾಕೆ! ಈ ದಿನ ಗೋಪಾಲಕೃಷ್ಣ ಸ್ವಾಮಿಗುಡೀಲಿ ನಿಮ್ಮ ಮನೆ ಮಂಗಳಾರತಿ ಅಂದು. ಸ್ವಾಮಿಗಾಗಲಿ ಅಂತ ಕಟ್ಟಿ ತಂದೆ.

ಗೋಪಾಲ:—ಅದು ಸರಿ, ಹೀಗೆ ಹಾರ ಕಟ್ಟಿ, ಕಟ್ಟಿಕೊಡಬೇಕಾದರೆ ; ನಿಮ್ಮ ಮನಸ್ಸಿನಲ್ಲಿ ಏನೋ ಕೋರಿಕೆ ಇರಬಹುದು ಅಂತ ಕಾಣುತ್ತೆ.

ಲಲಿತ:—ಅಂಥಾದ್ದೇನೂ ಇಲ್ಲ, ಅಲ್ಲದೆ ಮದುವೆಯಾಗೋವರೆಗೆ, ಹೆಂಗ ಸರಿಗೆ ಯಾವ ಸಂಕಲ್ಪಕ್ಕೂ ಅಧಿಕಾರವಿಲ್ಲ ಅಂತ ಕೇಳಿದೀನಿ:

ಗೋಪಾಲ:—ಆದರೇನು ? ಅನುಕೂಲನಾದ ವರ ಸಿಕ್ಕಲಿ ಅಂತ, ಕನ್ನೆಯರು ದೇವರ ಸೇವೆ ಮಾಡೋಕೆ ಅಧಿಕಾರವಿದೆಯಲ್ಲಾ! ನಿಮ್ಮ ಸೇವೆಗೆ ಭಗವಂತ ಮೆಚ್ಚಾನೆ ಅಂತ ನನ್ನ ನಂಬಿಕೆ.

ಲಲಿತ:—ಆದರೆ ನನಗೆ ಮಾತ್ರ ಯಾವ ಉದ್ದೇಶವೂ ಇಲ್ಲ. ದೇವರು ನನ್ನ ಸೇವೆಗೆ ಮೆಚ್ಚಿ, ತಾನಾಗಿ ತಾನೇ ಏನಾದರೂ ವರ ಕೊಟ್ಟಿ, ನಿರಾಕರಿಸೋ ಅಂಥ ಮೂರ್ಖಳೂ ನಾನಲ್ಲ. ಅದಿರಲಿ, ನಿಮಗೆ ತೊಂದ್ರೆಯಾಯ್ತು ಅಂತ ಕಾಣುತ್ತೆ. ಬಹಳ ಜಿನ್ನಾಗಿ ಕೊಳಲು ನುಡಿಸುತ್ತಿದ್ದಿರಿ. ನಾನು ಬಂದು ನಿಲ್ಲಿಸಿದ ಹಾಗಾಯ್ತು.

ಗೋಪಾಲ:—ಏನಿಲ್ಲ. ಏನೋ ಸುಮ್ಮನೆ ಹೊತ್ತು ಕಳೆಯೋಕೆ ; ತಕ್ಕ ಮಟ್ಟಿಗೆ ನುಡಿಸುತ್ತೇನೇ ಹೊರತು ಅಂತ ಚನ್ನಕ್ಕೆ ಸೇರಿದ್ದಲ್ಲ.

ಲಲಿತ:—ಭೈರವಿ ರಾಗ ಇಷ್ಟುಮಟ್ಟಿಗೆ ನುಡಿಸಬೇಕಾದರೆ, ಸಾಧಾರಣ ವಲ್ಲ. ಬಹಳ ದಿನದ ಪರಿಶ್ರಮವಿರಬೇಕು.

ಗೋಪಾಲ:—ಹೂಂ! ಹಾಗಾದರೆ ನಿಮಗೂ ಸಂಗೀತ ಪಾಠವಾಗಿದೆ ಅನ್ನಿ.

ಲಲಿತ:—ಏನೋ ತಕ್ಕಮಟ್ಟಿಗೆ

ಗೋಪಾಲ:—(ನಗುತ್ತಾ) ನಾನು ಬಾರಿಸಿದ್ದು ಭೈರವಿ ಆಲಾಪನೆ ಅನ್ನೋ ದನ್ನ ಇಷ್ಟು ಬೇಗ ಕಂಡುಹಿಡಿದೇಕಾದರೆ ನಿಮಗೂ, ತಕ್ಕಮಟ್ಟಿಗೆನು, ಸರಿಯಾದ ಸಂಗೀತಜ್ಞಾನವೇ ಇರಬೇಕು.

ಲಲಿತ:—ಸರಿ ಬಿಡಿ, ಸುಮ್ಮನೇ ಹೊಗಳೋಕೆ ಮರುಮಾಡಿರಿ. ಅಲ್ಲದೆ ಚೆಕ್ಕೋಳು ನಾನು, ನನಗೆ ಬಹುವಚನದ ಗಾರವ ಬೇರೆ; ಏಕವಚನವೇ ಸಾಕಾಗಿತ್ತು. ಚಿಂತೆಯಿಲ್ಲ. ನಾನು ಬರ್ತೀನಿ. ಸೀತಮ್ಮ ನನಗೆ ಹೇಳಿಬಿಡಿ.

ಗೋಪಾಲ:—ಯಾರು ಬಂದಿದ್ದು ಅಂತ ಹೇಳಲಿ.

ಲಲಿತ:—ರಾಮರಾಯರ ತಂಗಿ ಮಗಳು - ಲಲಿತ ಅನ್ನಿ ಅದೂ ತಿಳಿಯುತ್ತೆ. (ಹೋಗುವಳು)

ಗೋಪಾಲ:—ಲಲಿತ! ಓ! ಇವಳೇನೋ ಅಕ್ಕ ಹೇಳಿದ ಹುಡುಗಿ. ಪರವಾ ಇಲ್ಲ. ರೂಪೂ ಇದೆ, ಚಾಲಾಕೂ ಇದೆ, ಸಂಗೀತ ಜ್ಞಾನ ಇದೆ. ಆದರೆ ಕಂಠ ಹ್ಯಾಗಿದೆಯೋ ದೇವರೇ ಬಲ್ಲ. ಅದಗೆ ಚನ್ನಾಗಿದೆ, ನನ್ನ ಪುಣ್ಯವೇಪುಣ್ಯ.

ಸೀತಮ್ಮ:—(ಪ್ರವೇಶಿಸಿ) ಗೋಪು ಏನ್ಮಾಡ್ತೀಯೇ, ಅಮ್ಮಾ ಹಾಗೇ ದೇವಸ್ಥಾನಕ್ಕೆ ಹೋದಳು. ನಿನ್ನೂ ಕರಕೊಂಡು ಬಾ ಬೇಗ ಅಂತ ಅಂದ್ರು (ಹಾರವನ್ನು ನೋಡಿ) ಇದೇನೋ ಹಾರ! ಯಾರು ತಂದು ಕೊಟ್ಟು.

ಗೋಪಾಲ:—ನಾನು ಕೊಳಲು ಉದುತ್ತಾ, ಕೂತಿದ್ದೆ. ಅದ್ಯಾವುದೋ ಹುಡುಗಿ ತಂದಿಟ್ಟು ಹೋದಳು.

ಸೀತಮ್ಮ:—ಯಾರು! ಗೋಪು ನೀನು ಮಾತಾಡಿಸಲಿಲ್ಲವೇ? ಯಾರು ಅಂತ ಕೇಳಲಿಲ್ಲವೇ? ಹ್ಯಾಗಿದ್ದಳೋ ನೋಡೋಕೆ?

ಗೋಪಾಲ:—ನಾನ್ಯಾಕಕ್ಕಾ ನೋಡಲಿ, ಹ್ಯಾಗಿದಾಳೆ ಅಂತ ಕಂಡೋರ ಮನೆ ಹುಡುಗೀನ; ಯಾರು ತಂದಿಟ್ಟು ಅಂತ ಹೇಳಲಿ, ಅಂತ ಕೇಳಿದಕ್ಕೆ, ಅದ್ಯಾರೋ ರಾಮರಾಯರ ತಂಗಿ ಮಗಳು ಅಂತ ಹೇಳಿದಳು.

ಸೀತಮ್ಮ:—ಓ! ಲಲಿತ ಅನ್ನು ಬಂದಿದ್ದೋಳು. ಅವಳನ್ನೇ ನನಗೆ ಕೊಡಬೇಕು ಅಂತಿರೋದು. ಅಯ್ಯೋ ನಾನಿದ್ರೆ ಅವಳ ಕೈಲಿ ಹಾಡಿ ಸುತ್ತಿದ್ದೆ.....ಇದ್ಯಾಕೋ ಹೀಗಿದ್ದೀ-ತಿಳಿತು. ನೀನು ಮಾತಾ

ಡಿಸದೆ ಇದ್ದಿಯಾ, ಕಳ್ಳ. ಅಬ್ಬಬ್ಬಾ ! ಈ ಕಾಲದ ಹೆಡುಗರನ್ನು  
ನಂಜೋರು ಯಾರು.

ಗೋಪಾಲ:—ಛೇ ಛೇ ! ನನಗ್ಯಾಕಕ್ಕಾ ಆ ಹೆಡುಗಿ ಸಮಾಚಾರ.

ಸೀತಮ್ಮ:—ಛೇನೂ ಇಲ್ಲ, ಛೇನೂ ಇಲ್ಲ. ಇರಲಿ. ಚನ್ನಾಗಿದ್ದಾಳೇ  
ನಿನ್ನ ಮನಸ್ಸಿಗೆ

ಗೋಪಾಲ:—ನಾನು ಮೊದಲೇ ಹೇಳಿದೆನಲ್ಲಾ-ನಿನ್ನ ಮನಸ್ಸಿಗೆ, ಅಮ್ಮನ  
ಮನಸ್ಸಿಗೆ ಒಪ್ಪಿದರೆ ಸರಿ ಅಂತ.

ಸೀತಮ್ಮ:—ಹಾಗಾದರೆ ನಿನಗೆ ಒಪ್ಪಿಗೆ ಇಲ್ಲ ಅನ್ನು. ಬಿಡು. ಒಮ್ಮೊ  
ಅಂಥೋಳು ಸಿಕ್ಕುವವರೆಗೂ ಏನು ಸೂರೆ ಹೋದ್ದು. ಇವತ್ತಲ್ಲಾ,  
ನಾಳೆ ಸಿಕ್ಕೇ ಸಿಕ್ಕಾಳೆ. ಹೋಗಲಿ ನಡಿ. ದೇವಸ್ಥಾನಕ್ಕೆ ಹೋಗೋಣ.  
(ಹೊರಡುವರು) ತೆರೆ.

## [ದೃಶ್ಯ ೭. ದೇವಸ್ಥಾನ]

[ದೇವಾಲಯದಲ್ಲಿ ಹೆಂಗಸರೂ, ಗಂಡಸರೂ ತುಂಬಿದ್ದಾರೆ. ಗೋಪಾಲ  
ಮೂರ್ತಿಯೂ ಗಂಡಸರ ಬಳಿಯಲ್ಲಿದ್ದಾನೆ; ಲಲಿತ ಸೀತಮ್ಮನ ಬಳಿಯಲ್ಲಿ  
ದ್ದಾಳೆ. ಮಹಾ ಮಂಗಳಾರತಿ ಸಮಯ. ಸ್ವಾಮಿಗೆ ರಾಜೋಪಚಾರ  
ನಡೆಯುತ್ತಿದೆ]

ಅರ್ಚಕ:—ಕಲ್ಯಾಣಗುಣ ಪರಿಪೂರ್ಣ ಸ್ವಾಮಿ ಪರಾಕ್, ಕಲ್ಯಾಣೇ  
ಗಮನಧಾರಯ.

(ವಾಲಗದವರು ಕಲ್ಯಾಣೇ ರಾಗ ಬಾರಿಸುವರು)

ಅರ್ಚಕ:—ಹಂ ಸ್ವಸ್ತಿ. ವೀಣಾವಾದನ ಪ್ರಿಯಸ್ವಾಮಿ ಪರಾಕ್-ವೀಣಾ  
ವಾದನ ಮನಧಾರಯ. (ವೀಣೆಯಲ್ಲಿ ಶಂಕರಾಭರಣ ರಾಗಾಲಾಪನ  
ನಡೆಯುವುದು)

ಅರ್ಚಕ:—ಹಂ ಸ್ವಸ್ತಿ. ವೇಣುವಾದನ ನಿವುಣ ಸ್ವಾಮಿ ಪರಾಕ್-  
ವೇಣುವಾದನ ಮನಧಾರಯ.

ಧರ್ಮದರ್ಶಿ:—ಸ್ವಾಮಿ ಗೋಪಾಲ ಮೂರ್ತಿಗಳೇ ಕ್ಷಮಿಸಬೇಕು. ಸ್ವಾಮಿ  
ಸನ್ನಿಧಿಯಲ್ಲಿ ತಾವು ಕೊಳಲು ನುಡಿಸಬೇಕು ಅಂತ ಪ್ರಾರ್ಥನೆ.

**ಗೋಪಾಲ:**—ಆಗಲಿ ತಮ್ಮ ಸಂತೋಷ. (ಕೊಳಲಿನಲ್ಲಿ ಕೇದಾರಗೌಳ ರಾಗಾಲಾಪನೆ ಮಾಡುವನು)

**ಅರ್ಚಕ:**—ಓಂ ಸ್ವಸ್ತಿ. ಸಂಗೀತ ಪ್ರಿಯ ಸ್ವಾಮಿ ಪರಾಕ್-ಸಂಗೀತ ಮವಧಾರಯ — ಯಾರಾದರೂ ಪರಮಾತ್ಮನೆದುರಿಗೆ ಹಾಡಬೇಕು.

**ಸೀತಮ್ಮ:**—ಲಲಿತ, ಎಲ್ಲಿ ಒಂದು ದೇವರನಾಮ ಹೇಳಮ್ಮ, ಭಗವಂತನೆ ದುರಿಗೆ ಸಂಕೋಚಪಡಬೇಡ.

**ಲಲಿತ:**—(ಅದೇ ಕೇದಾರಗೌಳದಲ್ಲಿ “ತನು ನಿನ್ನದು ಜೀವನ ನಿನ್ನದು” ಎಂಬ ಕೀರ್ತನೆ ಹಾಡುವಳು)

**ಅರ್ಚಕ:**—ಓಂ ಸ್ವಸ್ತಿ. “ರಾಜಾಧಿರಾಜಾಯ.....(ಇತ್ಯಾದಿ)” ವೇದೋಕ್ತ ಮಂತ್ರ ಪುಷ್ಪಂ ಸಮರ್ಪಯಾಮಿ (ಎಂದು ರಾಜಾಶೀರ್ವಾದ ಹೇಳುವನು. ನಂತರ ಮಂಗಳಾರತಿ ಎಲ್ಲರಿಗೂ ಕೊಡಲ್ಪಡುವುದು)

**ಧರ್ಮದರ್ಶಿ:**—ಆಸ್ತಿಕ ಮಹಾಶಯರಲ್ಲಿ ವಿಜ್ಞಾಪನೆ. ಇಂದಿನ ಸಂಧ್ಯಾ ದೀಪಾರಾಧನೆಯು, ನಮ್ಮ ಜರ್ಮಾದಾರ್ ಶ್ರೀಮಾ ಗೋಪಾಲ ಮೂರ್ತಿಗಳಿಂದ ನೆರವೇರಿತು. ಇವರು ತರುಣರು ಮೇಧಾವಿಗಳು-ಶ್ರೀಮಂತರು. ಆದರೂ ಆಸ್ತಿಕ ಸಂಪ್ರದಾಯದಲ್ಲಿರುವುದು ನಮಗೆಲ್ಲಾ ಬಹಳ ಸಂತೋಷ. ಒಂದು ವಿಷಯ ಹೇಳಬೇಕು ಎಂದಿದ್ದೇನೆ. ಗೋಪಾಲಮೂರ್ತಿಗಳು ಅನ್ಯಥಾ ಭಾವಿಸಬಾರದು. ಇವರಿನ್ನೂ ಅವಿನಾಹಿತರು. ನಮ್ಮ ಇಚ್ಛೆಯೇನೆಂದರೆ, ಮುಂದಿನ ಉತ್ಸವದೊಳಗೆ ನಮ್ಮ ತರುಣ ಜರ್ಮಾದಾರರು ತಮ್ಮ ಧರ್ಮಪತ್ನಿಯೊಡನೆ ದಯಮಾಡಿಸುವಂತೆ, ಶ್ರೀ ಗೋಪಾಲಕೃಷ್ಣ ಮೂರ್ತಿಯು ಅನುಗ್ರಹಿಸಲೆಂದು ಪ್ರಾರ್ಥನೆ. ನಾಳೆ ದಿನವನ್ನು ಸ್ಲೀಡರ್ ಶ್ರೀಮಾ ರಾಮರಾಯರು ಸ್ವಾಮಿ ಸೇವೆಗೆ ಒಪ್ಪಿದ್ದಾರೆ. ಶಾಸ್ತ್ರಗಳೇ, ಇನ್ನು ಗೋಪಾಲ ಮೂರ್ತಿಗಳಿಗೆ ತೀರ್ಥ ಪ್ರಸಾದ ಕೊಟ್ಟು ನಂತರ ರಾಮ

ರಾಯರಿಗೆ ಕೊಡಿ. ಆ ಮೇಲೆ ಎಲ್ಲರು ಪ್ರಸಾದ ಸ್ವೀಕರಿಸಿ ಹೋಗಿ ಬೇಕಾಗಿ ಪ್ರಾರ್ಥನೆ.

**ಅರ್ಚಕ:**—ಸ್ವಾಮಿ ಗೋಪಾಲ ಮೂರ್ತಿಗಳೇ, ದಯಮಾಡಿಸಿ. ಈ ಪ್ರಸಾದ ಸ್ವೀಕರಿಸಿ [ಎಂದು ತೀರ್ಥವನ್ನು ಕೊಟ್ಟು ಕೊರಳಿಗೆ ಹಾರ ಹಾಕುವನು. ಅದು ಲಲಿತ ಕಟ್ಟಿದ ಹಾರವಾದ್ದರಿಂದ ಗೋಪಾಲ ಮೂರ್ತಿ ಅವಳ ಕಡೆ ನೋಡುವನು. ಲಲಿತ ತಲೆ ಬಾಗಿರುವಳು] ದೀರ್ಘಾಯುಷ್ಯಾತ್ ಭವ—ರಾಮರಾಯರೇ ತಾವು ದಯಮಾಡಿಸಿ.

**ಗೋಪಾಲ:**—(ಮನೆಗೆ ಹೊರಡುವಾಗ — ತಮ್ಮ ಮನೆಯವರ ಬಳಿಗೆ ಬಂದು) ಲಲಿತ ಈ ಪ್ರಸಾದ ತೆಗೆದುಕೋ. ತಾನಾಗಿ ಬಂದ ಪ್ರಸಾದ ನಿರಾಕರಿಸೋ ಮೂರ್ಖಳು ಆಲ್ಲವಲ್ಲಾ ನೀನು! (ಹಾರ, ಪ್ರಸಾದ ವನ್ನು ಕೊಡುವನು)

**ಸೀತಮ್ಮ:**—(ಲಲಿತ ಹಾರವನ್ನು ತೆಗೆದುಕೊಂಡುಕೊಂಡು ಕಂಡು) ಏನೋ ಇದು ಗೋವು. ಲಲಿತನ್ನು ಕೈಗೆ ಕೊಡುತ್ತೀಯಾ ನಿನ್ನ ಹಾರಾಣ!

**ಗೋಪಾಲ:**—ಇನ್ನಾರಿಗೆ ಕೊಡಲಕ್ಕಾ, ಕೈಹಿಡಿಯೋಳಿಗಲ್ಲದೆ, ಕೊರಳಿನ ಹಾರ ಸ್ವೀಕರಿಸಕ್ಕೆ ಇನ್ನಾರಿಗಿದೆ ಅಧಿಕಾರ.

**ಸೀತಮ್ಮ:**—ಹಾಗಾದರೆ ಒಪ್ಪಿದೆ ಅನ್ನು ಲಲಿತನ್ನು ಮದುವೆಯಾಗೋದಕ್ಕೆ- ಯಾವಾಗ ನೋಡಿ ಒಪ್ಪಿಕೊಂಡರೋ ಒಬ್ಬರನ್ನೊಬ್ಬರು ಓ! ತಿಳಿತು ; ನಾನು ಮನೆಲಿರಲಿಲ್ಲ ಅವಳು ಹಾರ ತಂದಾಗ. ಆಗ ನಿಶ್ಚಯವಾಯ್ತು, ಈಗ ಸ್ವಯಂವರವಾಯ್ತು, ಏನು ವಿಚಿತ್ರ ಕಾಲ ದವರಪ್ಪಾ ನೀವು. .

**ಗೋಪಾಲ:**—ಇನ್ನೇನಕ್ಕಾ, ಅಮ್ಮನಿಗೆ ಯೋಚನೆ ತಪ್ಪಿತಲ್ಲಾ ಅಷ್ಟೇ ಸಾಕು.

ಸೀತಮ್ಮ:—ಆ ಹಾ ಹಾ ! ಅಲ್ಲೇ ! ಸಧ್ಯ ನಿನ್ನ ಮನಸ್ಸಿಗೆ ಒಪ್ಪೋ  
ಹಾಗೆ ಹಾಡೋಳು ಸಿಕ್ಕಿ, ನಿನ್ನ ಪ್ರತಿಜ್ಞೆ ಪೂರ್ತಿಯಾಯಿತಲ್ಲಾ  
ಹೇಳು.

ಗೋಪಾಲ:—ಎಲ್ಲಾ ನಿನ್ನ ಸಂತೋಷ ಅಕ್ಕ.

ಸೀತಮ್ಮ:—ನಂದೇನು ಬಿಡು. ದೇವರ ದಯೆ, ಲಲಿತನ ಪುಣ್ಯ.

(ತೆರೆ)

—————



## ನಮ್ಮ ಪ್ರಕಟನೆಗಳು

---

**ಹಾರ್ಮೋನಿಯಂ ಮತ್ತು ಸಂಗೀತ ಬೋಧಿ:**—

ಜೂನಿಯರ್ ಸಂಗೀತ ಕಲಾ ಪರೀಕ್ಷೆಯ ಪಾಠ ವಿಷಯಗಳಿಗನು  
ಸಾರವಾಗಿ ಹೊಸದಾಗಿ ಪರಿಶೋಧಿಸಿ ಬರೆದಿರುವ ಗ್ರಂಥ.

ಬೆಲೆ ರೂ 1 - 4 - 0

**ಶಿವಾನಂದಲಹರಿ:**—

ಶ್ರೀ ಶಂಕರ ಭಗವತ್ಪಾದಾಚಾರ್ಯ ಪ್ರಣೀತ ೧೦೦ ಶ್ಲೋಕಗಳುಳ್ಳ  
ಪರಶಿವನ ಸ್ತೋತ್ರ ಟೀಕು, ತಾತ್ಪರ್ಯ ಸಹಿತ. ಬೆಲೆ 10 ಆಣೆ

**ನಳಸಾಕ:**—

ಬೀಬಿನಾಚ್ಚಿಯಾರ್, ಶಬ್ದವೇದಿ, ನಳಸಾಕ, ಸ್ವಯಂವರ ಈ  
ನಾಲ್ಕು ಏಕಾಂಕ ನಾಟಕಗಳ ಸಂಗ್ರಹ. ಬೆಲೆ 12 ಆಣೆ

## ‘ ಧನ್ವಂತರ ಕೃತಿಗಳು ’

**ಶ್ರೀ ಸಾಯಿಬಾಬಾ:**—(ಜೀವನ ಚರಿತ್ರೆ)

ಇಡೀ ಭಾರತದಲ್ಲಿ ಪ್ರಸಿದ್ಧಿ ಹೊಂದಿರುವ ಈ ಮಹಾತ್ಮರ ಚರಿತ್ರೆ  
ಯನ್ನು ನಿಬಂಧ ರೂಪವಾಗಿಯೂ ಈ ಸಾಧುವರ್ಯರು ನಡೆಯಿಸಿದ  
ಹಲವು ಮಹಾ ಮಹಿಮೆಗಳು ವರ್ಣಿತವಾಗಿಯೂ ಇರುವ ಚರಿತ್ರೆ.

ಬೆಲೆ ರೂ 1 - 4 - 0

**ರಾಗಮಿಲನ:—(ಕವನ ಸಂಗ್ರಹ)**

ಬಗೆ ಬಗೆಯ ರಾಗಗಳಲ್ಲಿ ಹಾಡುವುದಕ್ಕೆ ಒಗ್ಗುವಂತಿರುವ ಉತ್ತಮ  
ಸಂಗ್ರಹ. ಬೆಲೆ 12 ಆಣೆ

ಕಾದಂಬರಿಗಳು

**ಹುಣ್ಣಿಮೆಯ ರಾತ್ರಿ**

ಕಲಾಜೀವಿಯೊಬ್ಬನ ಧೈಯಪೂರ್ಣ ಜೀವಿತ ಎಷ್ಟು ಕಷ್ಟ ತೊಂದರೆ  
ತಾಪತ್ರಯ ಮಧ್ಯೆ ಬಿದ್ದಿದ್ದು ಹೇಗೆ ಸಾಗಿತು ಎಂಬುದನ್ನು ಕುರಿತು ವಿಸ್ತ  
ರಿಸುವ ಚಿತ್ರ. ಬೆಲೆ 12 ಆಣೆ

**ಜ್ಞಾನಪ್ರಭಾ:—**

ಯುದ್ಧ ಕಾಲದಲ್ಲಿ ಭಾರತಕ್ಕೂ ಇತರ ದೇಶಗಳಿಗೂ ಉಂಟಾದ  
ಬಾಂಧವ್ಯದ ಪರಿಣಾಮವಾಗಿ ಹೊಸ ಸನ್ನಿವೇಶವೊಂದನ್ನು ಪರಿಚಯ  
ಮಾಡಿ ಕೊಡುವ ಕಥೆ. ಬೆಲೆ 1 ರೂಪಾಯಿ

**ಪುನರಾಗಮನ:—**

ನಾಡು, ನುಡಿ, ಸಂಸ್ಕೃತಿ ಹೀಗೆ ಸರ್ವತೋಮುಖ ವಿಕಸನಗಳ  
ನ್ನೊಳಗೊಂಡು, ಓದಲು ಚಿತ್ತಾಕರ್ಷಕವಾಗಿರುವ ಕಾದಂಬರಿ.

ಬೆಲೆ ರೂ 1 - 4 - 0

**ಎಚ್. ಎ. ರಾವ್ ಬ್ರದರ್ಸ್**

ಬೆಂಗಳೂರು ನಗರ.















